

روميانو ته د پولوس رسول ليک

د کتاب پېژندنه

دا ليک پولوس روم ته د خپل سفر د تياري په وخت کې وليکه. هغه غوښتل چې د هغه ځای ايماندارانو سره ليدنه کتنه او د هغوی په منځ کې کار وکړي او وروسته بيا د هغوی په مرسته اسپانيې ته لاړ شي. په روم کې ايماندارانو ته د هغه د ليکنې اصلي مقصد د يهودي او غيريهودي ايماندارانو په منځ کې د ايمان او عمل په يووالي باندې ټينگار کول ؤ. په همدې ډول په دې ليک کې مونږ وينو چې د عيسی مسيح په هکله زېری مونږ ته دا ښکاره کوي چې خدای څنگه انسانان په خپل نظر کې عادل جوړوي او دا د ايمان څخه شروع کېږي او په ايمان باندې پای ته رسېږي. په دې ليک کې د عيسی مسيح په وسيله د خدای د خلاصون د زيرې په هکله د پولوس له خوا پوره تشریح شوې ده.

لومړی، دا زېری د خدای عدالت او رښتینولي څرگندوي. ټول خلک يعنې يهوديان او غيريهوديان دواړه دې ته اړتيا لري چې د خدای په نظر کې نېک او عادل وگڼل شي. ځکه چې ټول خلک د گناه په واک کې دي او يوازې په عيسی مسيح باندې په ايمان راوړلو سره د خدای په نظر کې نېک او عادل گڼل کېدلی شي.

دوهم، دا زېری يو نوی انسانيت رامنځته کوي، ځکه چې ايمانداران اوس د عيسی مسيح سره په يووالي کې نوی ژوند لري. که څه هم د خدای شريعت بڼه او رښتیني دی، خو هغه نه شي کولای چې مونږ د گناه او مرگ د واک څخه وژغوري. د دې په ځای شريعت مونږ ته دا ښايي چې مونږ

گناهکاران یو. یوازې په مسیح باندې په ایمان راوړلو سره کېدلی شي چې مونږ وژغورل شو. ایمانداران د خدای سره په یووالي کې په سوله او سلامتی کې اوسېږي او د خدای د روح په وسیله د گناه او مرگ د واک نه ازاد شوي دي.

درېم، دا زېری د اسراییلو سره د خدای وعده پوره کوي، خو بیا هم غیریهودیانو ته وړیا خلاصون وړاندې کوي. که څه هم ډېرو یهودیانو عیسی رد کړی ؤ، خو دا رد کېدل د خدای د مقصد یوه برخه ده ترڅو ټول خلک دا موقعه ولري چې په عیسی مسیح کې د خدای فضل او خلاصون ترلاسه کړي. خو په پای کې پولوس په دې ډاډمن دی چې یهودیان به تل عیسی رد نه کړي.

خلورم، دا زېری کلیسا سره یو موټی او یو کوي. مسیحیان په مسیح کې په خپل یووالي سره یو بل ته، ټولني او خپل موجوده حکومتي مقامونو ته خدمت کوي. د روم کلیسا په هغه وخت کې د ډېرو قومونو نه جوړه شوې وه او پولوس ایمانداران دې ته هڅوي چې یو بل ومني، که هغه په خپل ایمان کې کمزوری وي یا قوي وي.

پولوس خپل لیک په کلیسا کې ایماندارانو ته په خپلو سلامونو سره پای ته رسوي. هغه د خدای ستاینه کوي چې د عیسی مسیح په هکله زېری ټولې نړۍ ته ښکاره شوی او رسېدلی دی، ترڅو ټول وکولای شي په هغه باندې ایمان راوړي، د هغه اطاعت وکړي او خلاصون ومومي.

د موضوعگانو لست

د لیک سریزه: ۱: ۱۱-۱۷

د خدای عدالت او خلاصون ته د انسان اړتیا: ۱: ۱۸-۳: ۲۰

د خدای د خلاصون لاره: ۳: ۲۱-۴: ۲۵

په مسیح کې نوی ژوند: ۵: ۱-۸: ۳۹

اسراييل د خدای په پلان کې: ۹: ۱ - ۱۱: ۳۶

مسیحي چلند: ۱۲: ۱ - ۱۵: ۱۳

د پولوس له خوا د زيري رسول او وروستني سلامونه: ۱۵: ۱ - ۱۶: ۲۷

د پولوس له خوا سلامونه

۱ (۱) دا ليک د پولوس له خوا دی چې د عیسی مسیح خدمتگار او د خدای له خوا غوره شوی رسول او د خدای د زېري د خپرولو دپاره ټاکل شوی دی. (۲) خدای د پخوا نه په سپېڅلو لیکنو کې د خپلو پیغمبرانو په وسیله د دې زېري وعده کړې وه. (۳) دا زېری د هغه د زوی په هکله دی چې په جسماني توګه د داود د نسل نه پیدا شوی دی (۴) او د هغه سپېڅلي روح په وسیله چې په هغه کې و او د مرګ نه د بیا راژوندي کېدلو په وسیله خدای په خپل لوی قدرت سره ونبودل چې هغه د خدای زوی دی. هغه زمونږ څښتن عیسی مسیح دی. (۵) خدای د هغه په وسیله او د هغه د نوم په خاطر په ما باندې فضل وکړ چې د هغه رسول شم او ټولو قومونو ته بلنه ورکړم چې ایمان راوړي او د مسیح اطاعت وکړي. (۶) په هغوی کې تاسو رومیان هم شامل یئ چې خدای رابللي یئ چې د عیسی مسیح اوسئ.

۷ (۷) زه دا سلامونه تاسو ټولو ته چې په روم کې یئ او په خدای باندې ګران یئ او د دې دپاره رابلل شوي یئ چې د خدای خلک اوسئ، وایم. زمونږ د پلار خدای او څښتن عیسی مسیح فضل او سلامتي دې وي په تاسو باندې.

روم ته د تللو دپاره د پولوس ارمان

۸ (۸) د هرڅه نه مخکې زه د عیسی مسیح په نوم ستاسو ټولو دپاره د خدای شکر کوم، ځکه چې په ټوله نړۍ کې خلک ستاسو د ایمان په هکله خبرې کوي. (۹) هغه خدای چې د زړه له کومي

بې خدمت کوم او د هغه د زوی په هکله زېری خپروم، هغه زما شاهد دی چې زه په دوامداره توګه تل تاسو په خپلو دعاګانو کې یادوم. (۱۰) زه تل دا سوال کوم چې که د خدای رضا وي او ماته یوه لاره برابره شي چې څه موده وروسته تاسو ووینم. (۱۱) ځکه چې دا زما ارمان دی چې تاسو ووینم او د روحاني برکت څخه مو برخمن کړم، ترڅو ستاسو روح ورباندې قوي شي. (۱۲) زما مقصد دا دی چې مونږ د یو بل سره د خپل ایمان په وسیله مرسته وکړو ترڅو مونږ د دواړو ایمان قوي شي، یعنې تاسو زما د ایمان په وسیله او زه ستاسو د ایمان په وسیله.

(۱۳) زما خویندو او ورونو، زه نه غواړم چې تاسو بې خبره پاتې شئ چې ما څو څو ځلې نیت کړی دی چې ستاسو خواته درشم، خو تل زما مخنیوی شوی دی. زه غواړم چې ستاسو په منځ کې کار وکړم او روحاني حاصل یې ووینم لکه څنګه چې مې په نورو غیریهودي قومونو کې ولیدل. (۱۴) زه د ټولو خلکو په وړاندې مسوولیت لرم که هغه پرمختللي خلک دي او که وروسته پاتې خلک، که هغه پوه خلک دي یا ناپوهه. (۱۵) نو له دې امله زه دې ته هیله من یم چې تاسو ته هم چې په روم کې یی زېری واوروم.

د زېري قدرت

(۱۶) زه په دې زېري نه شرمېږم، ځکه چې دا د خلاصون دپاره د خدای قدرت دی، د هر چا دپاره چې ایمان راوړي، لومړی د یهودیانو دپاره او بیا د غیریهودیانو دپاره. (۱۷) ځکه چې دا زېری مونږ ته دا ښکاره کوي چې خدای څنګه انسانان عادلان جوړوي او دا د ایمان څخه شروع کېږي او په ایمان باندې پای ته رسیږي. لکه څنګه چې د خدای په کلام کې لیکل شوي دي: «عادل انسان به د ایمان په وسیله ژوند کوي.»

د خلکو په گناهونو باندې د خدای غضب

۱۸) د خدای غضب له اسمانه په هغو ټولو نازلېږي چې بې دینه او بد کاره دي او د هغوی دا بد کارونه د خدای په هکله د حقیقت پېژندنې مخه نیسي. ۱۹) ځکه چې هغوی د خدای په هکله په حقیقت باندې پوهیږي، له همدې امله خدای په خپله دا هرڅه هغوی ته ښکاره کړي دي. ۲۰) ځکه چې د نړۍ د پیدایښت نه د هغه نه لیدونکي صفتونه یعنې د هغه تلپاتې قدرت او الهي ذات په هغو شیانو کې چې هغه پیدا کړي دي، په روښانه توګه لیدل کېږي. نو له دې امله د دې خلکو دپاره هېڅ عذر نشته. ۲۱) سره له دې چې هغوی خدای پېژانده، خو هغه ته یې د خدای په توګه عزت ورنه کړ او نه یې ترې شکرګزاري وکړه، بلکې د هغوی خیالونه باطل شول او پوچ مغزونه یې تیاره شول. ۲۲) هغوی دا دعوه کوي چې پوه دي، خو هغوی کم عقل دي. ۲۳) هغوی د نه فنا کېدونکي او د جلال نه ډک خدای عبادت کول پرینسی دی او د هغو بتانو عبادت کوي چې د فاني انسانانو، مرغانو، حیواناتو او خزندو ته ورته جوړ شوي دي.

۲۴) له دې امله خدای هغوی د خپلو زړونو د نفساني غوښتنو پوره کولو ته پرېښودل، ترڅو خپل بدنونه یو د بله سره ناپاک او فاسد کړي. ۲۵) هغوی د خدای په هکله حقیقت په دروغو بدل کړ او د خالق په ځای یې د هغه د مخلوق عبادت او خدمت وکړ یعنې هغه خالق چې تل تر تله د ثنا او صفت لایق دی. امین.

۲۶) نو ځکه خدای هغوی خپل د شرم نه ډکو نفساني غوښتنو ته پرېښودل. حتی د هغوی ښځو عادي جنسي اړیکې پرېښودلې او د هغې په ځای یې په خپل منځ کې سره جنسي اړیکې خپلې کړې. ۲۷) په همدې ډول سړیو هم د ښځو سره عادي جنسي اړیکې پرېښودلې او د خپل همجنس سره یې د جنسي اړیکو سخت خواهشات پیدا کړل. یو سړی به د بل سړي سره له شرمه ډک کارونه کول او په نتیجه کې هغوی په خپلو ځانونو باندې هغه سزا راوستله چې د خپلو بې لاریو له امله د

۲۸ خرنګه چې هغوی د دې نه انکار وکړ چې حتی د خدای په هکله فکر وکړي، نو هغه هم هغوی خپلو فاسدو خیالونو ته پرېښودل، ترڅو داسې کارونه وکړي چې باید ونه شي. ۲۹ هغوی د هر ډول بدو کارونو، بدیو، حرص، کینې، بخیلتوب، قتل، جګړو، غولونې او بدو نیتونو څخه ډک دي. هغوی د یو بل پسې اوازې خپروي ۳۰ او خبرې کوي، د خدای څخه کرکه کوي او د یو بل سپکاوی کوي. هغوی مغرور او لافې وهونکي خلک دي. هغوی د بدیو دپاره نوې لارې چارې جوړوي او د خپل مور او پلار د امر نه سرغړونه کوي. ۳۱ هغوی ناپوهه، بې وفا، بې مینې او بې رحمه خلک دي. ۳۲ هغوی د خدای د دې عادلانه حکم څخه ښه خبر دي چې څوک چې داسې کارونه کوي هغوی د مرګ لایق دي، خو هغوی نه یوازې دا چې خپله داسې کارونه کوي، بلکې نور هم دې ته هڅوي چې داسې کارونه وکړي.

خدای د ټولو خلکو په هکله قضاوت کوي

۲ ۱ نو له دې امله ای انسانه، ته څوک بې چې د نورو په هکله قضاوت کوي؟ ته چې هرڅوک بې، تا سره هېڅ عذر نشته، ځکه کله چې ته د نورو په هکله قضاوت کوي او بیا په خپله هماغه کار کوي چې هغوی بې کوي، نو په خپله خپل ځان ملامتوي. ۲ مونږ پوهېږو کله چې خدای د هغو خلکو په هکله چې داسې کارونه کوي، قضاوت کوي، نو هغه په حقه دی. ۳ خو ای انسانه، ته چې د نورو په هکله قضاوت کوي او په خپله هماغه کارونه کوي، ایا ګومان کوي چې د خدای د قضاوت نه به وتښتي؟ ۴ یا دا چې د خدای ډېرې زیاتې مهربانې، زغم او صبر ته په سپکه سترګه ګوري؟ ایا په دې نه پوهېږي چې د خدای د مهربانې مقصد دا دی چې هغه تاته وښايي چې ته توبه وباسي؟ ۵ خو دا چې ته سرزوری بې او د خپلو ګناهونو نه لاس نه اخلې، نو ته

خپله سزا په هغه ورځ چې کله د خدای غضب او عادلانه قضاوت ښکاره شي، نوره هم زیاتوي.

خدای به هرچا ته د هغه د عملونو له مخې چې کړي یې دي، بدل ورکړي. (۷) کوم خلک چې په صبر او زغم سره ښه کارونه کوي او د جلال، عزت او نه فنا کېدونکي ژوند په لټه کې دي، نو هغوی ته به خدای تلپاتې ژوندون ورکړي. (۸) خو کوم خلک چې ځان خوښوونکي دي، حقیقت نه مني او بدو کارونو پسې ګرځي، نو په هغوی باندې به خدای خپل قهر او غضب نازل کړي. (۹) د هغو خلکو دپاره به چې بد کارونه کوي، مصیبت او کړاوونه وي، لومړی د یهودیانو دپاره او بیا د غیریهودیانو دپاره. (۱۰) خو خدای به هغو ټولو خلکو ته چې ښه کارونه کوي، جلال، عزت او سوله ورکړي، لومړی یهودیانو ته او بیا غیریهودیانو ته. (۱۱) ځکه چې خدای د هېچا طرفداري نه کوي.

هغه ټول خلک چې د موسی شریعت نه لري او ګناه کوي، نو هغوی به بې له شریعت له منځه ځي او د یهودیانو سره چې شریعت شته او ګناه کوي، نو د هغوی سره به د شریعت له مخې قضاوت کېږي. (۱۲) ځکه چې یوازې د شریعت په اورېدلو سره هېڅوک د خدای په نظر کې عادل نه ګڼل کېږي، بلکې د شریعت په حکمونو باندې په عمل کولو سره عادل ګڼل کېږي. (۱۳) کله چې غیریهودیان چې شریعت نه لري په طبیعي توګه د شریعت په حکمونو باندې عمل کوي، نو د هغوی شریعت په خپله هغوی دي، که څه هم هغوی د موسی شریعت نه لري. (۱۴) د هغوی عملونه دا ښکاره کوي چې د شریعت حکمونه د هغوی په زړونو کې لیکل شوي دي. د هغوی وجدان د دې شاهدي ورکوي، ځکه چې د هغوی خیالونه یا هغوی ملامتوي او یا د هغوی څخه دفاع کوي. (۱۵) نو د هغه زېږي له مخې چې زه یې ورکوم، دا کار به په هغه ورځ وشي کله چې خدای د عیسی مسیح په وسیله د ټولو انسانانو د پټو خیالونو په هکله قضاوت کوي. (۱۶)

١٧ خو ته خپل ځان ته يهودي وايي او په شريعت باندې ولاړ يې او د خداى سره په اړيکو لرلو باندې فخر کوي. ١٨ ته د خداى په ارادې باندې پوهېږي او د شريعت څخه دې دا زده کړي دي چې هر څه چې ښه دي غوره کړي، ١٩ او په دې يقين لري چې د ږندو دپاره لارښوونکى يې او د هغو خلکو دپاره رڼا يې کوم چې په تياره کې دي، ٢٠ د ناپوهه خلکو استاذ او د ماشومانو ښوونکى يې. ته د شريعت خاوند يې چې په هغه کې په پوره توگه پوهه او حقيقت شته. ٢١ نو بيا ته چې نورو ته تعليم ورکوي، ولې خپل ځان ته تعليم نه ورکوي؟ ته نورو ته وعظ کوي چې غلامه کوي، ايا ته په خپله غلامه نه کوي؟ ٢٢ ته وايي چې زنا مه کوي، ايا ته په خپله زنا نه کوي؟ ته چې د بتانو څخه بد وړې، ايا ته بتخانې نه لوتې کوي؟ ٢٣ ته چې په شريعت فخر کوي، ايا ته د شريعت په ماتولو سره د خداى بې عزتي نه کوي؟ ٢٤ لکه څنگه چې د خداى په کلام کې ليکل شوي دي: «ستاسو يهوديانو له امله غيريهوديان د خداى په هکله سپکې خبرې کوي.»

٢٥ که چېرې ته په شريعت باندې عمل وکړي، نو سنت کېدل ارزښت لري، خو که ته د شريعت نه سرغړونه کوي، نو هغه به داسې وي لکه چې ته بالکل سنت شوى نه يې. ٢٦ نو که چېرې يو غيريهودي چې سنت شوى نه دى او د شريعت په حکمونو باندې عمل کوي، ايا خداى به هغه سنت شوى ونه گڼي؟ ٢٧ او يو څوک چې په جسماني توگه سنت شوى نه دى خو د خداى په حکمونو باندې عمل کوي، نو هغه به تا خپله په هغه شريعت باندې چې درسره موجود دى او سنت شوى هم يې خو په شريعت باندې عمل نه کوي، ملامته کړي. ٢٨ ځکه چې رښتيني يهودي هغه نه دى چې يوازې په ظاهره يهودي وي او که چېرې څوک سنت شوى وي، نو معنى يې دا نه ده چې هغه رښتيني يهودي دى. ٢٩ بلکې رښتيني يهودي هغه دى چې په باطن کې يهودي وي، او رښتيني سنت کېدل د زړه سنت کېدل دي. دا د خداى د روح کار دى، نه د ليکل شوي شريعت کار. د داسې

کس صفت د خدای له خوا کيږي، نه د انسان له خوا.

۳ (۱) نو بیا یهودیان په غیر یهودیانو باندې څه غوره والی لري؟ یا سنت کېدل څه ارزښت لري؟
(۲) په هر لحاظ ډېر ارزښت لري! د هر څه نه لومړی دا چې خدای خپل کلام یهودیانو ته وسپاره.
(۳) دا رښتیا ده چې په هغوی کې ځینې یې وفادار نه وو. خو په دې خاطر چې هغوی وفادار نه وو، نو ایا د دې معنی دا ده چې خدای به وفادار نه وي؟ (۴) هېڅکله نه! حتی که ټول انسانان دروغجن وي، خو خدای به تل رښتینی وي. لکه څنگه چې د خدای په هکله لیکل شوي دي: کله چې ته خبرې کوي نو ټول به په یقین سره پوه شي چې ته رښتیا وایې او په محکمه کې باید خپله دعوه وگتې.

(۵) - (۶) خو که چېرې زمونږ بدکاري د دې سبب کيږي چې د خدای عدالت نور هم ښکاره شي، نو په دې کې مونږ څه ویلی شو؟ ایا مونږ ویلی شو کله چې خدای مونږ ته سزا راکوي نو بې انصافي کوي؟ هېڅکله نه! دا یوازې انساني نظر دی. که چېرې خدای عادل نه وي، نو هغه څنگه کولای شي چې د نړۍ په هکله قضاوت وکړي؟

(۷) خو که ځینې خلک وایي که چېرې زما دروغ د دې سبب شي چې د خدای رښتینولي ښکاره شي او د هغه جلال ډېر شي، نو بیا هم ولې زه د یو گناهکار په توگه ملامته کېرم؟ (۸) نو بیا ولې ونه وایو: «راځئ چې بدي وکړو چې نېکي ورڅخه پیدا شي؟» ځینې خلک په مونږ باندې دا تور هم لگوي چې مونږ داسې وایو. خو هغوی د سزا لایق دي.

هېڅوک نېک نه دی

(۹) نو بیا څنگه؟ ایا مونږ یهودیان د خدای په نظر کې د غیر یهودیانو څخه ښه یو؟ نه، بالکل نه،

ځکه چې مونږ مخکې دې ته اشاره وکړه چې يهوديان او غيريهوديان دواړه يوشان د گناه په واک کې دي. (۱۰) لکه څنگه چې د خداى په کلام کې ليکل شوي دي:

هېڅوک عادل نه دى، حتى يو هم نشته

(۱۱) هېڅ داسې څوک نشته

چې په دې پوه شي چې رښتيا څه دي

هېڅوک نشته چې رجوع وکړي خداى ته

(۱۲) ټولو د خداى نه اړولى دى مخ

او فاسد شوي دي ټول

داسې هېڅوک نشته چې وکړي نېک کار

نشته دى يو هم

(۱۳) ستوني يې خلاص دي لکه د قبر په شان

د خپلو ژبو نه کار اخلي د فريب دپاره

او وژونکي خبرې يې له خولې راوځي

لکه د مار د زهرو په شان

١٤ د هغوی خولې دي ډکې

له لعنتونو او ترخو خبرو

١٥ دي په منډه د دوی پښې

چې توی کړي وینه

١٦ هغوی چې هر چبرته ځي

پیدا کوي هلته وړانې او بدبختي

١٧ هغوی نه ده پېژندلې لاره د سلامتی او سولې

١٨ هغوی له خدایه نه وپرېږي هېڅ.

١٩ نو بیا مونږ پوهېږو چې هرڅه چې شریعت وايي هغه په هغه چا باندې عملي کېږي چې د شریعت پیروان وي، ترڅو د ټولو خولې بندې شي او ټوله نړۍ خپل ځان د خدای په وړاندې محکومه وگڼي. ٢٠ ځکه چې هېڅوک به هم د شریعت په حکمونو باندې په عمل کولو سره د خدای په نظر کې عادل ونه گڼل شي. د شریعت کار دا دی چې مونږ ته خپله گناه راپېژني.

د ایمان په وسیله عادل کېدل

٢١ اوس خدای مونږ ته هغه لاره ښکاره کړې ده چې د هغې په وسیله به له دې چې په حکمونو باندې عمل وکړو، د هغه په نظر کې عادل شو لکه څنگه چې شریعت او پیغمبرانو د هغې شاهدي

ورکړې ده. (۲۲) دا عدالت په عیسی مسیح باندې د ایمان درلودلو له لارې تر لاسه کيږي. خدای ټول په عیسی مسیح باندې په ایمان راوړلو سره عادل گڼي، ځکه چې د یهودیانو او غیریهودیانو ترمنځ هېڅ فرق نشته. (۲۳) ځکه چې ټولو گناه کړې ده او د خدای د جلال نه بې برخې دي. (۲۴) خو ټول د خدای په وړیا فضل سره د عیسی مسیح په وسیله چې هغوی یې د خپلو گناهونو نه خلاص کړي دي، عادل گڼل کيږي. (۲۵) خدای مسیح د دې دپاره وټاکه، ترڅو خپله وینه د خلکو د گناهونو د بڅښنې په خاطر چې په هغه باندې په ایمان راوړلو سره تر لاسه کيږي، یوه وسیله شي. خدای دا کار د دې دپاره وکړ چې خپل عدالت ښکاره کړي، ځکه چې خدای صابر دی او په تېرو گناهونو باندې سترگې پټوي. (۲۶) دا د دې دپاره ؤ چې په دې زمانه کې خپل عدالت ښکاره کړي او دا ثابت کړي چې هغه په خپله عادل دی او هغه څوک عادل جوړوي چې په عیسی مسیح باندې ایمان راوړي.

(۲۷) نو بیا مونږ په څه باندې فخر وکړو؟ په هېڅ شي باندې نه. ایا په دې دلیل چې په شریعت باندې عمل کوو؟ نه، بلکې د ایمان په وسیله. (۲۸) ځکه مونږ پوهېږو چې د ایمان په وسیله عادل گڼل کېږو، نه په شریعت باندې په عمل کولو سره. (۲۹) ایا خدای یوازې د یهودیانو خدای دی؟ ایا هغه د غیریهودیانو خدای هم نه دی؟ بې له شکه چې دی. (۳۰) خدای یو دی او هغه خلک یوازې د ایمان په وسیله عادل جوړوي، که هغه یهودیان دي یا غیریهودیان. (۳۱) ایا د دې معنی دا ده چې مونږ په دې ایمان باندې شریعت ایسته غورځوو؟ نه، هېڅکله نه، بلکې نور هم په هغه باندې ټینګ ودرېږو.

د ابراهیم د ایمان مثال

۴ (۱) نو اوس مونږ د خپل بنیاد ایښودونکي نیکه ابراهیم د تجربې په هکله څه ووايو؟ (۲) که

چېرې ابراهيم په خپلو نېکو عملونو د خداى په نظر کې عادل گڼل شوى ؤ، نو د هغه سره يو دليل ؤ چې فخر يې ورباندې کړى وای، خو د خداى په مخکې نه. ﴿٣﴾ ځکه چې د خداى په کلام کې ليکل شوي دي: «ابراهيم په خداى ايمان راوړ او د هغه ايمان له امله خداى هغه عادل وگڼلو.» ﴿٤﴾ نو څوک چې کار کوي نو مزدوري يې اخلي، خو دا مزدوري په سوغات کې نه حسابيږي، بلکې د هغه حق دى. ﴿٥﴾ خو څوک چې په عمل تکیه نه کوي او په هغه خداى باندې ايمان راوړي چې گناه کار خلک عادل جوړوي، نو د هغه ايمان په عدالت کې حسابيږي. ﴿٦﴾ همدارنگه داود د هغه خوشبخته سړي په هکله چې خداى يې له دې چې د هغه عملونه په پام کې ونيسي، هغه عادل گڼي، داسې وايي:

﴿٧﴾ دې بختور هغه خلک

چې بخښل شوي يې ده سرغړونه

او اچول شوي يې پرده په گناهونو باندې

﴿٨﴾ بختور دى هغه څوک چې

څښتن ورسره نه کوي حساب د گناهونو

﴿٩﴾ ايا دا خوشبختي يوازې د هغو خلکو دپاره ده چې سنت شوي دي يا د ناستو دپاره هم ده؟ ځکه چې مونږ ته ويل شوي دي چې ابراهيم د خپل ايمان له امله عادل وگڼل شو. ﴿١٠﴾ خو دا کار څه وخت وشو؟ ايا د سنت کېدلو نه مخکې وشو يا وروسته له سنت کېدلو؟ په يقين سره چې د سنت کېدلو نه مخکې وشو، وروسته نه. ﴿١١﴾ د هغه سنت کېدل يوه نښه وه چې دا ثابته کړي چې مخکې له دې چې هغه سنت شي، خداى هغه د خپل ايمان په وسيله عادل وگڼلو. نو ابراهيم د هغو

ټولو خلکو پلار دی چې په خدای باندې ایمان راوړي او عادل گڼل کیږي، که هغوی سنت شوي هم نه وي. (۱۲) همدارنگه هغه د سنت شویو خلکو پلار هم دی، یوازې په دې خاطر نه چې هغوی سنت شوي دي، بلکې دا چې هغوی د هغه ایمان د مثال څخه پیروي کوي چې زمونږ نیکه ابراهیم د سنت کېدلو نه مخکې درلود.

د خدای وعده د هغو ټولو دپاره چې ایمان راوړي

(۱۳) خدای د ابراهیم او د هغه د اولادې سره وعده وکړه چې هغوی به د ټولې نړۍ وارثان وي. دا وعده په دې خاطر نه وه چې ابراهیم په شریعت باندې عمل وکړ، بلکې د دې په خاطر وه چې هغه ایمان راوړ او د ایمان په وسیله عادل وگڼل شو. (۱۴) ځکه که چېرې د خدای وعدې هغو خلکو ته ورکړل شي چې د شریعت پیروي کوي، نو بیا ایمان هېڅ معنی نه لري او د خدای وعده یې ارزښته ده. (۱۵) ځکه چې شریعت د خدای د غضب سبب کیږي، خو چېرته چې شریعت نشته، نو هلته د شریعت ماتول هم نشته.

(۱۶) نو دا وعده په ایمان باندې ولاړه ده، ترڅو دا وعده د فضل په وسیله وي او د ابراهیم د ټولې اولادې دپاره اعتبار ولري، یوازې د هغو خلکو دپاره نه چې په شریعت باندې عمل کوي، بلکې د هغو خلکو دپاره هم چې د ابراهیم په شان ایمان لري، ځکه چې ابراهیم زمونږ د ټولو نیکه دی. (۱۷) لکه څنګه چې د خدای په کلام کې لیکل شوي دي: «ته مې د ډېرو قومونو پلار کړی یې.» نو ابراهیم د خدای په نظر کې زمونږ پلار دی چې هغه ورباندې ایمان درلود، یعنې هغه خدای چې مړي راژوندي کوي او د نشت څخه شته جوړوي.

(۱۸) ابراهیم ایمان راوړ او باور یې وکړ او حتی په ناامیدی کې یې هیله وساتله، نو له دې امله هغه د ډېرو قومونو پلار شو. لکه څنګه چې خدای هغه ته ویلي وو: «ستا نسل به یې اندازې زیات

شي.» (١٩) كله چې ابراهيم شاوخوا سل كلن ؤ، كه شه هم هغه پوه شو چې بدن يې نژدې مړ دى او نبخه يې ساره هم نه شي كولاى اولاد راوړي، خو ايمان يې كمزورى نه شو. (٢٠) ابراهيم هېڅكله هم د خداى په وعده باندې شك ونه كړ، بلكې ايمان يې هغه ته قوت وركاوه او د خداى ثنا يې ويله. (٢١) ځكه چې هغه پوره يقين درلود چې خداى په دې قادر دى چې خپله وعده پوره كړي. (٢٢) نو له دې امله ابراهيم د ايمان په وسيله عادل وگڼل شو. (٢٣) دا خبره چې «هغه عادل وگڼل شو» يوازې د هغه په خاطر ونه ليكل شوه، (٢٤) بلكې زمونږ دپاره هم وليكل شوه چې عادل وگڼل شو او په هغه باندې ايمان ولرو چې زمونږ څښتن عيسى يې د مړو نه راژوندى كړى دى. (٢٥) هغه زمونږ د سرغړونو په خاطر مرگ ته وسپارل شو او بېرته راژوندى شو، ترڅو مونږ د خداى په حضور كې عادل وگڼل شو.

د خلاصون پايله

٥ (١) له دې امله چې مونږ د ايمان په وسيله عادل گڼل شوي يو، نو زمونږ د څښتن عيسى مسيح په وسيله د خداى سره زمونږ روغه جوړه وشوه. (٢) د هغه په وسيله او د خپل ايمان له لارې د خداى په دې تجربه شوي فضل هغه ځاى مونږ ته راکړل شو چې اوس په كې اوسېږو او په دې هيله خوشحالي كوو چې د خداى په جلال كې به شريك شو. (٣) يوازې په دې شيانو نه، بلكې په خپلو كړاوونو او تكليفونو باندې هم خوشحالي كوو، ځكه مونږ پوهېږو چې تكليفونه صبر او زغم راپيدا كوي. (٤) صبر او زغم د دې سبب گرځي چې مونږ خداى ته د قبلېدلو وړ وگرځو او دا كار هيله راپيدا كوي. (٥) دا هيله مونږ هېڅكله شرمېدلو ته نه پرېږدي، ځكه چې د خداى مينه د روح القدس په وسيله چې مونږ ته راکړل شوى ده، زمونږ په زړونو كې اچول شوې ده.

(٦) كله چې هغه وخت مونږ لا بې وسه وو، نو مسيح په ټاكل شوي وخت كې د گناهكارانو دپاره

مړ شو. (۷) داسې يو څوک به ډېر کم پيدا شي چې حتی د يو عادل سړي دپاره خپل ځان له لاسه ورکړي. خو کېدای شي چې يو څوک جرات وکړي چې د يو مهربانه سړي دپاره خپل ځان قربان کړي. (۸) خو خدای خپله مينه مونږ ته داسې وښودله چې هغه وخت چې مونږ لا گناهکاران وو، مسيح زمونږ دپاره مړ شو. (۹) اوس چې مونږ د هغه د وينې په وسيله عادل گڼل شوي يو، نو مونږ به څومره نور هم د هغه په وسيله د خدای د غضب څخه وژغورل شو. (۱۰) ځکه کله چې مونږ د خدای دښمنان وو، نو د هغه د زوی د مرگ په وسيله ورسره پخلا شو، نو اوس چې مونږ سره پخلا شوي يو، نو څومره زيات به د مسيح ژوند زمونږ د خلاصون سبب وگرځي. (۱۱) خو يوازې دا نه، بلکې مونږ د خپل ښښتن عيسی مسيح په وسيله چې اوس يې مونږ د خدای سره پخلا کړي يو، په خدای کې خوشحالي کوو.

د ادم گناه او د مسيح فضل

(۱۲) لکه څنگه چې گناه د يو انسان په وسيله دنيا ته راغله او د گناه په وسيله مرگ راغی، نو په دې ډول مرگ ټولو انسانانو ته راغی، ځکه چې ټولو گناه وکړه. (۱۳) گناه د شريعت نه مخکې په دنيا کې موجوده وه، خو چېرته چې شريعت نه وي، نو څوک گناهکار نه گڼل کېږي. (۱۴) خو سره له دې مرگ په هغو خلکو باندې هم چې د ادم د زمانې نه د موسی تر زمانې پورې يې ژوند کړی دی، حتی په هغو خلکو باندې هم چې د ادم په شان يې د خدای د حکم نه سرغړونه نه وه کړې، حاکم ؤ. ادم د هغه چا يو مثال او نښه ؤ چې راتلونکی ؤ. (۱۵) خو د ادم د سرغړونې او د خدای د وړيا فضل تر منځ زيات فرق دی. ځکه د يو انسان يعنې د ادم د سرغړونې له امله ډېر خلک مړه شول، خو د خدای فضل او بخښنه څومره لويه ده او د هغه وړيا نعمت چې د يو بل انسان يعنې عيسی مسيح د فضل په وسيله ډېرو ته ورکړ شو. (۱۶) د ادم د گناه د نتيجې او د خدای د نعمت تر منځ زيات فرق دی. ځکه چې د هغې گناه په هکله قضاوت د محکوم کېدلو سبب کېږي، خو د

خدای نعمت زمونږ دپاره دا امکان برابر وي چې د هغه دپاره عادل وگڼل شو، که څه هم مونږ ډېر ځلې سرغړونې کړې دي. (۱۷) که چېرې د يو انسان د سرغړونې له امله مرگ په انسان باندې حاکم شو، نو د هغه کار پایله به څومره لويه وي چې هغه بل انسان يعنې عیسی مسیح سرته ورساوه. هغو ټولو خلکو چې د عیسی پرېمانه فضل او د عدالت وړيا نعمت يې تر لاسه کړ، د مسیح په وسيله به په ژوند کې لکه د پاچاهانو په شان حکومت کوي.

(۱۸) نو لکه څنگه چې يوه سرغړونه د ټولو خلکو د محکوم کېدلو سبب شوې ده، نو په همدې ډول يو نېک عمل ټول عادلان گڼلي دي او ژوند يې ورکړی دی. (۱۹) لکه څنگه چې د يو سړي د نافرمانۍ له امله ډېر خلک گناهکار شول، نو په همدې ډول به ډېر خلک د يو سړي د فرمانبردارۍ په وسيله عادلان وگڼل شي.

(۲۰) د خدای شريعت د دې دپاره ورکړل شو ترڅو ټول خلک وويني چې هغوی څومره گناهکاران وو. خو څنگه چې د خلکو گناهونه زياتېږي، نو د خدای حيرانوونکي فضل نور هم زياتېږي. (۲۱) نو لکه څنگه چې گناه د مرگ په وسيله حکومت وکړ، نو په همدې ډول د خدای فضل هم بايد د عدالت په وسيله حکومت وکړي او د خپل څښتن عیسی مسیح په وسيله تليپاتي ژوند ورکړي.

د گناه په وړاندې مړه يو، خو د مسیح سره ژوندي يو

۶ (۱) نو بيا مونږ څه ووايو؟ ايا بايد خپل ژوند ته په گناهونو کې دوام ورکړو، ترڅو د خدای فضل زيات شي؟ (۲) هېڅکله نه! مونږ چې د گناه په وړاندې مړه يو، نو بيا څنگه کولای شو چې په گناه کې خپل ژوند ته دوام ورکړو؟ (۳) ايا تاسو نه پوهېږئ کله چې مونږ ټولو په عیسی مسیح کې د تعمید غسل واخيست، نو د هغه په مرگ کې ورسره شریک شولو. (۴) نو مونږ د خپل تعمید

په وسیله د هغه سره ښخ شولو او ورسره مړه شولو. لکه څنگه چې مسیح د پلار په جلال کې د مړو نه راژوندی شو نو مونږ به هم نوی ژوند ولرو.

٥) ځکه که چېرې مونږ د مسیح په مرگ کې ورسره شریک شولو، نو په هماغه ډول به د هغه په بیا راژوندی کېدلو کې هم د هغه سره شریک شو. ٦) مونږ پوهېږو چې زمونږ زور فطرت د مسیح سره په صلیب کې مړ شو، ترڅو گناه زمونږ په ژوند باندې خپل قدرت له لاسه ورکړي او مونږ نور د گناه غلامان نه اوسو. ٧) ځکه څوک چې مړ شي، نو هغه د گناه نه خلاص شوی دی. ٨) که چېرې مونږ د مسیح سره مړه شوي یو، نو په دې ایمان لرو چې د هغه سره به ژوند هم کوو. ٩) ځکه مونږ پوهېږو چې مسیح د مړو نه راژوندی شوی دی او بیا به هېڅکله مړ نه شي، یعنې مرگ نور په هغه باندې واک او اختیار نه لري. ١٠) کله چې مسیح مړ شو، نو هغه یو ځل او د تل دپاره د گناهونو په خاطر مړ شو. خو اوس چې هغه ژوندی دی، نو هغه یوازې د خدای دپاره ژوند کوي. ١١) نو تاسو هم خپل ځانونه د گناه په وړاندې مړه وگڼئ، خو د خدای په وړاندې د عیسی مسیح سره په یووالي کې خپل ځانونه ژوندی وگڼئ.

١٢) نو مه پرېږدئ چې گناه نور ستاسو په فاني بدن باندې حکومت وکړي او تاسو د خپلو نفساني غوښتنو تابع کړي. ١٣) د خپل بدن یو غړی هم د یوې وسیلې په توگه د بدی په اختیار کې مه ورکوئ، بلکې خپل ځانونه خدای ته وسپارئ او د هغو کسانو په شان چې د مرگ نه را ژوندی شوي دي، د خپل بدن غړي خدای ته د عدالت او رښتینولۍ دپاره د یوې وسیلې په توگه وړاندې کړئ. ١٤) ځکه چې گناه به نور په تاسو باندې حاکمه نه وي، له دې امله چې تاسو نور د شریعت تابع نه یئ، بلکې د خدای د فضل لاندې یئ.

د عدالت غلامان

١٥ نو بيا څه ووايو؟ ايا مونږ بايد گناه وکړو، ځکه چې د شريعت تابع نه يو، بلکې د خدای د فضل لاندې يو؟ نه، هېڅکله نه! ١٦ ايا تاسو نه پوهېږئ چې که چېرې تاسو خپل ځانونه د غلامانو په توگه د کوم چا په اختيار کې ورکړئ او د هغه تابع اوسئ، نو په حقيقت کې تاسو د هغه چا غلامان يئ چې اطاعت يې کوئ، که هغه د گناه غلامي وي چې پای يې مرگ دی او يا د خدای تابعداري ده چې پایله يې عدالت دی. ١٧ نو د خدای شکر دی چې تاسو يو وخت د گناه غلامان وئ، خو اوس تاسو د زړه له اخلاصه د هغه تعليم اطاعت کوئ چې تاسو ته درکړل شوی دی. ١٨ اوس تاسو د گناه نه ازاد او د عدالت غلامان شوي يئ. ١٩ زه ستاسو د انساني فطرت د کمزورۍ له امله ساده خبرې کوم. لکه څنگه چې تاسو يو وخت خپل ځانونه د ناپاکۍ او د ټولو بدو کارونو غلامان کړي وو، نو اوس خپل د بدن ټول غړي د عدالت غلامان کړئ چې پاک او سپېڅلي شئ.

٢٠ کله چې تاسو د گناه غلامان وئ، نو مجبوره نه وئ چې عدالت او رښتينولي وکړئ. ٢١ د هغو کارونو په کولو سره چې اوس ورباندې شرمېږئ تاسو کومه گټه تر لاسه کړه؟ ځکه چې د هغو کارونو پای مرگ دی. ٢٢ خو اوس تاسو د گناه نه ازاد شوي يئ او د خدای غلامان يئ. د دې گټه دا ده چې تاسو پاک او سپېڅلي شوي يئ او د دې پایله تلپاتې ژوندون دی. ٢٣ ځکه چې د گناه پایله مرگ دی، خو د خدای نعمت زمونږ په څښتن عيسی مسيح کې تلپاتې ژوندون دی.

زمونږ اړیکې د شريعت سره

٧ ١ ای خویندو او ورونو، تاسو چې د شريعت څخه خبر يئ، ايا تاسو نه پوهېږئ چې شريعت په هغو ټولو کسانو باندې عملي کېږي چې ترڅو پورې هغوی ژوندي وي؟ ٢ د مثال په ډول د شريعت له مخې يوه ښځه تر هغه وخته پورې د خپل مېړه سره تړاو لري چې مېړه يې ژوندی وي، خو که چېرې مېړه يې مړ شي، نو هغه د واده د قانون د قيد نه ازاده ده. ٣ نو له دې امله که

چېرې هغه ښځه په داسې حال کې چې مېړه يې ژوندی وي او هغه د بل چا سره اړیکې ولري، نو هغه زناکاره گڼل کېږي. خو که چېرې د هغې مېړه مړ شي، نو هغه د شريعت له مخې ازاده ده او که چېرې هغه د بل چا سره واده وکړي، نو زناکاره نه ده. (٤) ای خویندو او ورونو، نو په همدې ډول تاسو هم چې د مسيح د بدن غړي یئ، د شريعت په وړاندې مړه شوي یئ او اوس د هغه چا سره تړاو لرئ چې د مړو نه بیا راژوندی شوی دی، ترڅو وکولای شئ چې خدای ته په خدمت کولو کې گټور تمام شئ. (٥) کله چې مونږ د خپل انساني فطرت له مخې ژوند کاوه، نو شريعت مونږ نفساني غوښتنو ته هڅولو او په مونږ کې يې کار کاوه چې پایله يې مرگ دی. (٦) اوس مونږ د شريعت نه ازاد شوي یو او د هغه څه په وړاندې چې مونږ يې بنديان ساتلو، مړه شوي یو. نو مونږ نور په هغې زړې طريقې نه چې په شريعت کې ليکل شوي دي، بلکې په نوې طريقې د روح القدس په مرسته د خدای خدمت کوو.

شريعت او گناه

(٧) نو مونږ بیا څه ووايو؟ ایا په خپله شريعت گناه ده؟ هېڅکله نه! که چېرې شريعت نه وای نو ما به گناه نه وای پېژندلې. که چېرې شريعت نه وای ويلې: «د نورو څخه د کوم شي تمه مه کوه»، نو زه به هېڅکله په دې نه وای پوه شوی چې تمه څه شی دی. (٨) خو گناه د همدې حکم په وسيله دا موقعه تر لاسه کړه چې په ما کې هر ډول تمه کول پيدا کړي. ځکه پرته له شريعت نه گناه مړه ده. (٩) یو وخت زه بې له شريعته ژوندی وم، خو کله چې د شريعت حکم راغی، نو گناه ژوندی شوه او زه مړ شوم. (١٠) هماغه حکم چې باید ماته يې ژوند راکړی وای، ماته يې مرگ راوړ. (١١) ځکه د دې حکم په وسيله گناه ته موقعه په لاس ورغله او زه يې وغولولم او مړ يې کړم.

(١٢) نو بیا شريعت سپېڅلی دی او حکمونه يې هم سپېڅلي، عادلانه او ښه دي. (١٣) خو ایا یو ښه شی زما د مرگ سبب گرځي؟ هېڅکله نه! بلکې دا گناه وه چې د هغه ښه شي په وسيله يې زه

ووژلم، د دې دپاره چې زه پوه شم چې گناه څه شی دی. خو د شریعت حکم د گناه بې حده بدې بنکاره کړه.

۱۴) ځکه چې مونږ پوهېږو چې شریعت روحاني دی، خو زه جسماني یم او لکه د یو غلام په شان په گناه باندې خرڅ شوی یم. ۱۵) زه نه پوهېږم چې څه کوم، ځکه زه چې څه غواړم چې ویې کړم هغه نه کوم، خو هماغه کار کوم چې کرکه ترې لرم. ۱۶) اوس چې زه هغه کار کوم چې نه غواړم ویې کړم، نو دا د دې څرگندونه کوي چې زه دا منم چې شریعت ښه دی. ۱۷) نو اوس زه هغه څوک نه یم چې دا کار کوم، بلکې دا گناه ده چې په ما کې اوسېږي او دا کار کوي. ۱۸) زه پوهېږم چې زما په انساني فطرت کې نېکي نشته، ځکه زه غواړم چې ښه کار وکړم خو کولای یې نه شم. ۱۹) ځکه کوم ښه کار چې زه غواړم ویې کړم، هغه نه کوم، خو کوم بد کار چې زه یې نه غواړم، هغه کوم. ۲۰) نو اوس چې زه کوم کار چې نه غواړم ویې کړم، هغه کوم، نو زه د هغه کار سرته رسوونکی نه یم، بلکې دا گناه ده چې په ما کې اوسېږي.

۲۱) نو زه په دې قانون پوه شوم هرکله چې زه وغواړم کوم ښه کار وکړم، نو بدې مې له لاسه وشي. ۲۲) ځکه چې زه په باطن کې د خدای په شریعت باندې خوشحاله یم. ۲۳) خو زه وینم چې په ما کې یو بل قانون کار کوي چې زما د ذهن د قانون سره په جنګ کې دی او ما د هغې گناه د قانون بندي کوي چې په ما کې کار کوي. ۲۴) زه څومره بدبخته انسان یم. څوک کولای شي چې ما د دې بدن نه چې ما مرګ ته سپاري، خلاص کړي؟ ۲۵) د خدای شکر کوم چې ماته زمونږ د خښتن عیسی مسیح په وسیله خلاصون راکوي. نو بیا زه په خپل ذهن سره د خدای د شریعت غلامي کوم، خو په نفساني توګه زه د گناه د قانون غلامي کوم.

۸ (۱) نو اوس چې کوم خلک د عیسی مسیح سره په یووالي کې ژوند کوي، هغوی هېڅ محکوم کېدای نه شي. (۲) ځکه چې د خدای د روح قانون چې ماته په عیسی مسیح کې ژوندون راکوي، زه یې د گناه او د مرگ د قانون نه خلاص کړی يم. (۳) هغه څه چې شریعت د انساني فطرت د کمزوری له امله ونه شو کولای چې سرته یې ورسوي، هغه خدای سرته ورسول. هغه خپل زوی د یو گناهکار انساني جسم په شکل کې د گناهونو د بخښنې دپاره راولېږه، ترڅو گناه په انساني فطرت کې محکومه کړي. (۴) هغه داسې وکړل د دې دپاره چې د شریعت رښتینې غوښتنې په مونږ کې د انساني غوښتنو له مخې نه، بلکې د خدای د روح په وسیله چې ژوند کوو، پوره شي. (۵) ځکه څوک چې د انساني غوښتنو له مخې ژوند تېروي، نو تل د انساني شیانو په فکر کې وي. خو څوک چې د روح القدس د غوښتنو له مخې ژوند کوي، نو هغوی د هغو شیانو په فکر کې وي چې روح القدس یې غواړي. (۶) که چېرې زموږ په ذهنونو باندې انساني غوښتنې حاکمې وي، نو پای یې مرگ دی. خو که چېرې زموږ په ذهنونو باندې روح القدس حاکم وي، نو پایله یې ژوند او سوله ده. (۷) ځکه چې خپل ځان د انساني شیانو پورې تړل د خدای سره دښمني ده، ځکه چې دا د خدای د قانون اطاعت کول نه دي او په حقیقت کې نه شي کولای چې اطاعت وکړي. (۸) څوک چې د خپلو انساني غوښتنو له مخې ژوند تېروي، هغوی نه شي کولای چې خدای خوشحاله کړي.

۹ (۹) نو تاسو نور د خپلو انساني غوښتنو له مخې نه، بلکې د روح القدس د لارښوونې له مخې ژوند کوئ، که په رښتیا سره روح القدس په تاسو کې اوسېږي. که چېرې په چا کې د مسیح روح نه وي، نو هغه د مسیح نه دی. (۱۰) خو که چېرې مسیح په تاسو کې اوسېږي، نو که څه هم ستاسو بدن د گناه له امله مړ هم شي، خو روح القدس تاسو ته ژوند درکوي، ځکه چې تاسو د خدای په نظر کې عادلان گڼل شوي یئ. (۱۱) که چېرې روح القدس چې مسیح یې بېرته د مړو نه راژوندی

کړ په تاسو کې اوسي، نو لکه څنگه چې عیسی یې بېرته د مرو نه راژوندی کړ، نو ستاسو فاني وجود ته به هم ژوند ورکړي، ځکه چې دغه روح په تاسو کې هم اوسېږي.

۱۲ نو بیا ای خویندو او ورونو! مونږ مجبوره نه یو چې د انساني فطرت او د هغه د غوښتنو له مخې ژوند وکړو. ۱۳ ځکه که چېرې تاسو د خپلو نفساني غوښتنو له مخې ژوند وکړئ، نو مړه به شی. خو که چېرې د خدای د روح په مرسته خپل د گناه نه ډک عملونه له منځه یوسی، نو تاسو به ژوند کوئ. ۱۴ ځکه ټول هغه کسان چې د روح په وسیله ورته لارښوونه کېږي، هغوی د خدای اولادونه دي. ۱۵ ځکه چې تاسو هغه روح نه دی تر لاسه کړی چې غلامان مو کړي او ستاسو د وېرې سبب شي، بلکې هغه روح مو تر لاسه کړ چې تاسو د خدای دپاره لکه د خپلو اولادونو په شان اوسئ او د هغه په وسیله مونږ نارې وهو: «ابا، یعنې ای زما پلار جانه.» ۱۶ روح القدس په خپله زمونږ د روح سره شاهدي ورکوي چې مونږ د خدای اولادونه یو. ۱۷ که چېرې مونږ د هغه اولادونه یو، نو بیا وارثان هم یو، یعنې د خدای وارثان یو او د مسیح په میراث کې هم شریک یو او که چېرې مونږ د هغه سره په کړاوونو کې شریک یو، نو د هغه سره په جلال کې هم شریک یو.

راتلونکی جلال

۱۸ زه فکر کوم چې هغه کړاوونه چې اوس یې مونږ تېروو، د هغه جلال سره د پرتله کولو وړ نه دي چې مونږ ته به وښودل شي. ۱۹ ځکه چې خلقت په شوق سره د خدای د اولادونو د ښکاره کېدلو په انتظار دی. ۲۰ ځکه چې خلقت بې معنی شو، خو په خپله رضا نه بلکې د خدای په رضا، په دې هیله چې ۲۱ یوه ورځ به په خپله خلقت د فساد د غلامۍ نه ازاد شي او د خدای د اولادونو د جلال نه په ډکې ازادۍ کې شامل شي. ۲۲ ځکه چې مونږ پوهېږو چې ټول خلقت یوځای د درد له لاسه لکه د لنگون د درد په شان تر اوسه پورې زگېروي کوي. ۲۳ یوازې خلقت نه، بلکې مونږ هم سره له دې چې روح القدس د خدای د لومړني نعمت په توگه تر لاسه کړی دی،

په خپل باطن کې زگېروي کولو لکه څنگه چې دې ته په شوق سره په انتظار یو چې خدای مونږ د خپلو اولادونو په توگه قبول کړي او زموږ بدن ته خلاصون ورکړي. (۲۴) ځکه چې په همدې هیلې مونږ وژغورل شو. خو که چېرې زموږ هغه هیله پوره شوې وي نو بیا د څه شي هیله ولرو؟ (۲۵) خو که چېرې مونږ د هغه څه هیله ولرو چې تر اوسه یې نه لرو، نو مونږ په صبر او زغم سره د هغه انتظار کوو.

(۲۶) په همدې ډول روح القدس زموږ په کمزوریو کې زموږ سره مرسته کوي. ځکه چې مونږ نه پوهېږو چې څنگه باید دعا وکړو. نو روح القدس زموږ دپاره داسې په نارو شفاعت کوي چې په خبرو او لفظونو کې بیان کېدلی نه شي. (۲۷) خو خدای چې زموږ د زړونو نه خبر دی، په دې پوهیږي چې د روح القدس اراده څه ده، ځکه چې روح القدس د خدای د ارادې له مخې د خپلو خلکو شفاعت کوي.

(۲۸) مونږ پوهېږو چې هرڅه د هغو خلکو د نښکني دپاره چې د خدای سره مینه کوي او د هغه په اراده ورته بلنه ورکړل شوې ده، په گډه سره کار کوي. (۲۹) ځکه چې خدای هغوی له پخوا نه پېژندل او هغوی یې له مخکې نه غوره کړي وو چې د هغه د زوی په شان شي، ترڅو هغه په ټولو خویندو او ورونو کې لوړ مقام ولري. (۳۰) او هغه کسان چې هغه له مخکې نه غوره کړي وو، رابللي یې دي او هغه رابلل شوي یې عادلان وگڼل او کوم کسان چې هغه عادلان کړي دي، هغوی ته یې خپل جلال هم ورکړ.

په مسیح کې د خدای مینه

(۳۱) نو بیا مونږ د دې شیانو په هکله څه ویلی شو؟ که خدای زموږ په خوا دی، نو بیا څوک کولای شي چې زموږ په خلاف شي؟ (۳۲) هغه خپل زوی هم زموږ څخه درېغ نه کړ، بلکې هغه

بې زمونږ د ټولو په خاطر د قربانۍ په توگه وړاندې کړ، نو همدارنگه ایا هغه به هرڅه مونږ ته وړیا رانه کړي؟ (۳۳) څوک به د خدای په غوره شویو خلکو باندې تور ولگوي؟ ځکه چې خدای په خپله اعلانوي چې هغوی عادلان گڼي. (۳۴) نو بیا څوک هغوی محکومولی شي؟ ځکه چې عیسی مسیح هغه څوک دی چې مړ شو خو بیا راژوندی شو او هغه د خدای ښي لاس ته ناست دی او په رښتیا سره زمونږ شفاعت کوي. (۳۵) نو بیا څوک به مونږ د مسیح د مینې نه جدا کړي؟ ایا مصیبت او کړاوونه، یا ځورونه یا لوږه، لوڅوالی یا خطر یا توره؟ (۳۶) لکه څنگه چې د خدای په کلام کې لیکل شوي دي: مونږه د ستا په خاطر مخ یو هر وخت مرگ سره او گڼل کېږو مونږ هغو پسونو په شان چې حلالیږي.

(۳۷) خو نه، له دې هرڅه سره سره د عیسی مسیح په وسیله چې زمونږ سره یې مینه وکړه، پوره بری زمونږ په برخه دی. (۳۸) ځکه زه ډاډمن یم چې نه مرگ او نه ژوند، نه فرښتې، نه اسماني واکمنان، نه اوسني او نه راتلونکي شیان، نه قدرتونه، (۳۹) نه لوږې او ژورې او نه په ټول خلقت کې نور شیان کولای شي چې مونږ د خدای د هغې مینې نه جدا کړي چې زمونږ په څښتن عیسی مسیح کې ده.

د خدای غوره شوی قوم

۹ (۱) دا چې زه وایم چې د مسیح سره تړاو لرم نو رښتیا وایم او دروغ نه وایم. زما وجدان چې د روح القدس تابعداري کوي، د دې شاهد دی (۲) چې زما په زړه کې د خپل قوم یعنی یهودیانو په خاطر چې زما خپلوان دي ډېر لوی غم او نه ختمېدونکی خفگان دی. (۳) د هغوی دپاره زه په دې هیله وم چې لعنتي شم او د مسیح نه جدا شم. (۴) هغوی اسرایلیان دي او هغوی ته د خدای اولادونه ویل شوي دي او جلال، لوظونه، شریعت، د عبادت مراسم او وعدې ورکړل شوي دي.

٥) زمونږ نیکونه یعنې ابراهیم، اسحاق او یعقوب هم د هغوی سره تړاو لري او مسیح په انساني لحاظ د هغوی د نسل څخه دی. خدای چې په ټولو باندې حکومت کوي، هغه ته دې تل ترتله ثنا وي. امین.

٦) دا په دې معنی نه ده چې خدای د خپلو وعدو په پوره کولو کې ناکام شوی دی. ځکه چې ٧) ټول اسرائیلیان د خدای غوره شوي خلک نه دي. او نه هم د ابراهیم ټول نسل د خدای اولادونه دي. ځکه چې خدای ابراهیم ته وویل: «ستا نسل به د اسحاق څخه حساب شي.» ٨) مقصد دا چې هغه ټول اولادونه چې په جسماني لحاظ د ابراهیم د نسل څخه پیدا شوي دي، د خدای اولادونه نه گڼل کیږي، بلکې یوازې هغوی د خدای په اولادونو کې حسابیږي چې د خدای د وعدې له مخې پیدا شوي دي. ٩) ځکه چې د خدای وعده داسې وه: «کله چې زه په راتلونکي کال کې په همدې وخت بېرته راشم نو ساره به زوی ولري.»

١٠) یوازې دا نه، بلکې ربکا د یو کس نه چې هغه زمونږ نیکه اسحاق دی، امیدواره شوه. ١١) - خو د دې دپاره چې د خدای مقصد د دې غبرگونکو څخه د یو په غوره کولو کې پوره شي، نو خدای ربکې ته وویل: «مشر زوی به د کشر خدمت کوي.» هغه دا خبره د هغوی د زېږېدلو نه مخکې وکړه او مخکې له دې چې هغوی کوم بڼه یا بد کار وکړي. ترڅو دا وښايي چې د خدای غوره کېدل د هغه د بڼې له مخې وو، نه د هغوی د عملونو له مخې. ١٢) لکه څنګه چې د خدای په کلام کې لیکل شوي دي: «یعقوب راباندې گران ؤ، خو د عیسو نه مې کرکه کوله.»

١٣) نو بیا مونږ څه ووايو؟ ووايو چې خدای بې انصافه دی؟ هېڅکله نه! ١٥) ځکه چې خدای موسی ته وویل: «زه چې په هرچا باندې وغواړم رحم وکړم، نو رحم ورباندې کوم او په هرچا باندې چې وغواړم زړه وسوځوم، نو زړه ورباندې سوځوم.» ١٤) نو دا د انسان د خوښې او کوښښ پورې اړه نه لري، بلکې یوازې د خدای د رحم پورې اړه لري. ١٧) ځکه چې د خدای

کلام فرعون ته وايي: «ته ما د دې دپاره پاچا کړې چې ستا په وسیله خپل قدرت وښایم او زما نوم په ټوله دنیا کې مشهور شي.» (۱۸) نو هغه چې وغواړي په چا باندې رحم وکړي، نو رحم ورباندې کوي او که وغواړي چې د چا زړونه سخت کړي، نو د هغوی زړونه سختوي.

د خدای قهر او رحم

(۱۹) نو تاسو به ماته ووايئ: «نو بیا ولې خدای مونږ ملامتوي؟ ځکه څوک کولای شي چې د هغه د ارادې په وړاندې ودریږي؟» (۲۰) ای انسانه، ته څوک یې چې بېرته خدای ته ځواب ورکوي؟ ایا یو لوبښی کلال ته ویلی شي چې زه دې ولې داسې جوړ کړی يم؟ (۲۱) ایا یو کلال دا حق نه لري چې د هماغې یو موتي خاورې نه یو لوبښی د ځانگړې کارونې دپاره او بل د عادي کارونې دپاره جوړ کړي؟

(۲۲) خدای هم همداسې کړي وو. هغه غوښتل چې خپل قهر وښایي او خپل قدرت ښکاره کړي. خو هغه د هغو کسانو په اړه د ډېر صبر او زغم څخه کار واخیست چې باید تباه شي. (۲۳) هغه داسې وکړل ترڅو خپل لوی جلال هغو خلکو ته ښکاره کړي چې رحم ورباندې وشي، یعنې هغه خلک چې د مخکې نه یې دې ته تیار کړي وو چې د هغه جلال تر لاسه کړي. (۲۴) ځکه چې مونږ هغه خلک یو چې هغه رابللي یو، یعنې یوازې هغه خلک نه چې یهودیان دي، بلکې د غیر یهودیانو له منځ نه هم رابلل شوي دي.

(۲۵) لکه څنګه چې خدای د هوشع نبي په کتاب کې وايي:

هغه خلک چې زما نه وو

زه به ووايم هغوی ته خپل خلک

او چې په ما باندې گران نه وو هغه خلک

هغوی ته وبه وایم «خپل گران»

۲۶ او چې ویل شوي وو هغوی ته

په هماغه ځای کې:

«تاسو نه یئ زما خلک»

نو په هماغه ځای کې به هغوی ته

وویل شي: «اولادونه د خدای»

۲۷ او اشعیا نبي هم په لوړ اواز د اسراییلو په هکله داسې وایي:

که څه هم اسراییلیان به وي بې شمېره لکه شگې د دریاب

خو د هغوی څخه به ومومي خلاصون لږ شمېر یې

۲۸ ځکه څښتن به په پوره توگه او زر په مخ د ځمکې

کړي به ترسره قضاوت خپل د ټولو خلکو په باره کې

۲۹ او لکه څنگه چې اشعیا مخکې پېشگويي کړې وه:

که پریښي یې نسلونه نه وای مونږ ته

مطلق قادر څښتن

نو تباہ شوي به وای مونږ

د سدوم او عموري په شان.

د اسراييلو بې ایماني

٣٠ نو بیا مونږ څه ووايو؟ که څه هم غیریهودیانو کونښن نه کاوه چې د خدای په نظر کې عادلان وگڼل شي، خو هغه یې د ایمان په وسیله تر لاسه کړ. ٣١ خو اسرايیلیانو چې کونښن کاوه د شریعت په وسیله عادلان وگڼل شي، نو هغه یې تر لاسه نه کړ. ٣٢ ځکه چې د هغوی کونښن د ایمان له لارې نه، بلکې د هغوی د خپلو عملونو په بنیاد ؤ. نو هغوی په هغې ښویېدونکې تیرې باندې وښویېدل. ٣٣ لکه څنگه چې د خدای په کلام کې لیکل شوي دي:

گورئ، زه په صهیون کې ږدم یو داسې تیره

چې سبب د ښویلو شي د خلکو

یو داسې گټ چې پرې ولویږي هغوی

او هرڅوک چې ایمان راوړي په هغه باندې

نو هېڅکله به ونه شرمیږي.

۱۰ (۱) ای خویندو او ورونو، زما د زړه غوښتنه او خدای ته دا دعا ده چې زما قوم خلاصون ومومي. (۲) زه په دې شاهدي ورکوم چې هغوی د خدای په هکله غیرتي دي، خو د هغوی غیرت د پوهې له مخې نه دی. (۳) ځکه چې هغوی هغه لاره ونه پېژندله چې خدای د هغې په وسیله خلک په خپل حضور کې عادلان گڼي او د هغه په ځای کونښن یې وکړ چې خپله لاره عادلانه وښايي او په دې ډول هغوی د خدای د عدالت تابعداري نه کوي. (۴) ځکه چې مسیح د شریعت پوره کوونکی دی، نو هرڅوک چې په هغه باندې ایمان راوړي، هغوی به د خدای په حضور کې عادلان وگڼل شي.

ټولو ته د ژغورنې پیغام

(۵) موسی د عادل کېدلو په هکله چې د شریعت په وسیله تر لاسه کېږي، لیکي: «څوک چې په شریعت باندې عمل کوي، نو د هغه په وسیله به ژوند کوي.» (۶) خو د هغه عدالت په هکله چې د ایمان په وسیله تر لاسه کېږي، وايي: «په خپل زړه کې داسې مه وایئ: څوک به اسمان ته وخپړي؟» د دې دپاره چې مسیح لاندې راولي. (۷) یا داسې مه وایئ: څوک کولای شي چې ښکته د مرو دنیا ته لاړ شي؟» د دې دپاره چې مسیح د مرو نه راژوندی کړي. (۸) د خدای کلام څه وایي؟ د ایمان پیغام تا سره نژدې دی، هغه ستا په خوله او ستا په زړه کې دی.

هغه پیغام د ایمان پیغام دی چې مونږ یې اعلانوو: (۹) که چېرې ته په خپله خوله اقرار وکړې چې عیسی څښتن دی او په خپل زړه کې په دې ایمان ولرې چې خدای هغه د مرو نه راژوندی کړی دی، نو ته به خلاصون ومومي. (۱۰) ځکه که څوک د زړه نه ایمان راوړي نو هغه به ښک وگڼل شي او که په خپله خوله د خپل ایمان اقرار وکړي، نو هغه به خلاصون ومومي. (۱۱) د پیغمبرانو په لیکنو کې ویل شوي دي: «هرڅوک چې په هغه باندې ایمان راوړي، نو هېڅکله به ونه شرمیږي.» (۱۲) نو ځکه د یهودي او غیریهودي ترمنځ هېڅ فرق نشته، ځکه چې د ټولو څښتن یو دی او هغو

ټولو کسانو ته چې د هغه نه مرسته غواړي، زیات برکتونه ورکوي. (۱۳) لکه څنگه چې د خدای کلام وایي: «هرڅوک چې د خښتن په نوم مرسته وغواړي، نو هغه به وژغورل شي.»

(۱۴) خو که چېرې هغوی په هغه باندې ایمان نه وي راوړی، نو څنگه به هغه ته اواز وکړي او مرسته به ورڅخه وغواړي؟ او څنگه کولای شي چې په هغه باندې ایمان راوړي چې د هغه په هکله یې څه نه وي اورېدلي؟ او هغوی به یې څنگه واورې ترڅو چې چا ورته پیغام نه وي رسولی؟ (۱۵) او هغوی به څنگه پیغام ورسوي، ترڅو د دې کار دپاره لېږل شوي نه وي؟ لکه څنگه چې لیکل شوي دي: «د هغو کسانو قدمونه څومره ښکلي دي چې زېږی رسوي.» (۱۶) خو هغوی ټولو هغه زېږی قبول نه کړ، ځکه اشعیا نبي وایي: «ای خښتنه، چا زموږ په پیغام باندې باور کړی دی؟» (۱۷) نو ایمان د پیغام په اورېدلو سره پیدا کېږي او پیغام د مسیح د کلام په وسیله اورېدل کېږي.

(۱۸) خو زه پوښتنه کوم چې ایا هغوی پیغام نه دی اورېدلی؟ بې له شکه چې اورېدلی یې دی، ځکه لکه څنگه چې د خدای کلام وایي: د هغوی اواز په ټوله دنیا کې اورېدل کېږي او د هغوی خبرې د دنیا تر بل سره پورې رسېږي.

(۱۹) خو زه یوځل بیا پوښتنه کوم چې ایا د اسراییلو خلک په دې پوه نه شول؟ موسی لومړنی کس دی چې وایي: زه به په تاسو کې د هغو خلکو په وسیله بخپلي پیدا کړم چې په قوم کې نه شمېرل کېږي او د یو نا پوهه قوم په وسیله به ستاسو قهر راوپاروم.

(۲۰) بیا اشعیا په ډېرې زړورتیا سره وایي: زه هغو خلکو پیدا کړم چې زما په لټه کې نه وو او خپل ځان مې هغو خلکو ته ښکاره کړ چې زه یې نه غوښتل.

(۲۱) خو د اسراییلو د قوم په هکله خدای وایي: ټوله ورځ مې هغو خلکو ته د پخلاينې دپاره غږه

خلاصه کړې وه چې نافرمانه او سرکښه وو.

په اسراییلو باندې د خدای رحم

۱۱ (۱) زه پوښتنه کوم چې ایا خدای خپل قوم رد کړی دی؟ هېڅکله نه! زه خپله هم اسراییلی یم، د ابراهیم د نسل نه او د بنیامین د قبیلې څخه یم. (۲) خدای خپل هغه قوم نه دی رد کړی چې د مخکې نه یې غوره کړی و. ایا تاسو نه پوهېږئ چې د خدای کلام د الیاس پیغمبر په هکله څه وایي چې هغه څنگه د اسراییلو په خلاف خدای ته شکایت کوي او وایي: (۳) «څښتنه، هغوی ستا پیغمبران وژلي دي، ستا د قربانۍ ځایونه یې وران کړي دي او زه یوازې پاتې یم او هغوی هڅه کوي چې ما هم ووژني.» (۴) خو خدای هغه ته څه ځواب ورکړ؟ هغه دا ځواب ورکړ: «ما د خپل ځان دپاره اووه زره کسان چې د بل بت ته یې سجده نه ده کړې، ساتلي دي.» (۵) همدارنگه په دې اوسنۍ زمانه کې هم یو شمېر خلک پاتې دي چې د خدای په فضل سره غوره شوي دي. (۶) خو که چېرې دا د فضل په وسیله وي، نو بیا د انسان د عملونو په وسیله نه دی. که نه، نو بیا فضل کومه معنی نه لري.

(۷) نو بیا دا څه معنی؟ د اسراییلو خلک چې د کوم شي په لټه کې وو، هغه یې تر لاسه نه کړ. د خدای غوره شویو کسانو تر لاسه کړ، خو د نورو زړونه سخت شول. (۸) لکه څنگه چې د خدای په کلام کې لیکل شوي دي: خدای هغوی په روحاني درانه خوب ویده کړل چې تر نن ورځې پورې نه څه لیدلی شي او نه څه اورېدلی شي.

(۹) او داود وایي:

پرېږده چې شي یې دسترخوان ورته تیلک او دام

او شي تيره ورته داسې چې پرې وښويږي

او سزا وويني د خپلو کارونو

۱۰) سترگې يې ړندې شي چې ونه ويني هېڅ

او کړويې شي ملاگانې يې د تل دپاره

۱۱) نو زه پوښتنه کوم، ايا هغوی داسې وښويېدل چې بيا به هېڅکله راپورته نه شي؟ هېڅکله نه، بلکې د هغوی د سرغړونې په سبب خلاصون د غيريهوديانو په برخه شو او له همدې امله د اسراييلو سره کينه پيدا شوه. ۱۲) اوس که چېرې د هغوی سرغړونه د دنيا د برکت سبب شوه او د هغوی روحاني ماتې د غيريهوديانو دپاره د برکت سبب شوه، نو بيا به د هغوی برکتونه نور څومره زيات شي چې کله ټول اسراييل په کې شامل شي.

د غير يهوديانو ژغورل

۱۳) اوس تاسو غيريهوديانو ته وايم چې زه د غيريهوديانو دپاره رسول يم او په خپل کار باندي فخر کوم. ۱۴) ځکه کېدای شي چې په دې ډول وکولای شم د خپل قوم حسد او بخيلي راوپاروم او د هغوی څخه ځينې يې وژغورم. ۱۵) ځکه که د هغوی رد کېدل د دنيا سره د خدای د پخلا کېدلو سبب شو، نو د هغوی منل به لکه د مرگ نه د بيا راژوندي کېدلو په معنی وي. ۱۶) که چېرې د اوږو اولنی پيره چې خدای ته د نذرانې په توگه وړاندې شي، سپېڅلې ده، نو بيا ټوله خميره هم سپېڅلې ده. او که د ونې رينې سپېڅلې وي، نو څانگې يې هم سپېڅلې دي.

۱۷) خو که چېرې ځينې څانگې پرېکړل شي او ته چې د ځنگلي زيتون يوه څانگه وي، په نورو

خانگو کې پيوند شوې او د اصلي زيتون د ونې په ګټوره ريښه کې شريک شوې، (۱۸) نو خپل ځان د نورو خانگو نه لوړ مه ګڼه. که چېرې خپل ځان لوړ ګڼې، نو ياد ساته چې ريښه په تا باندې ولاړه نه ده، بلکې ته په ريښې باندې ولاړ يې. (۱۹) خو ته به وايې: «خانګې د دې دپاره پرېکړل شوې چې زه په کې پيوند شم.» (۲۰) دا رښتيا ده. هغوی د خپلې بې ايماني له امله پرېکړل شوې، خو تاسو د ايمان په وسيله هلته پاتې کېږئ. نو مغرور کېږئ مه، بلکې ووبرېږئ. (۲۱) ځکه که خدای هغه طبيعي خانګې په خپل ځای پرېښودلې، نو تاسو به هم پرېږدئ. (۲۲) نو د خدای مهرباني او سخت قضاوت په پام کې ونيسئ. خدای د هغو خلکو په وړاندې سختګيره دی چې لېرې لوېدلې دي، خو ستاسو په وړاندې مهربانه دی، که چېرې ته د هغه په مهرباني کې پاتې شې. که نه، نو ته به هم پرېکړل شې. (۲۳) که چېرې يهوديان په بې ايماني کې پاتې نه شي، نو هغوی به بيا پيوند کړل شي، ځکه چې خدای قدرت لري چې هغوی يوځل بيا سره پيوند کړي. (۲۴) ځکه که چېرې تاسو غيريهوديان د ځنګلي زيتون د ونې نه پرېکړل شوي يئ او د خپل فطرت په خلاف د اصلي زيتون د ونې سره پيوند شوي يئ، نو بيا به هغه اصلي خانګې څومره په اسانۍ سره پيوند شي چې د اصلي زيتون د ونې خپلې خانګې دي.

په ټولو باندې د خدای رحم

(۲۵) ای خویندو او ورونو! زه نه غواړم چې تاسو د دې پټ راز نه بې خبره پاتې شئ او په خپلې پوهې باندې مغرور شئ. د ځينو اسراييليانو زړونه سخت شوي دي او دا به تر هغه وخته پورې دوام وکړي، ترڅو د هغو غيريهوديانو شمېر پوره شي چې خلاصون مومي. (۲۶) په دې ډول به ټول اسراييل خلاصون ومومي. لکه څنګه چې ليکل شوي دي: خلاصونکی به د صهيون څخه راشي او هغه به د يعقوب د نسل څخه بې ايماني لېرې کړي. (۲۷) زه به د هغوی سره لوظ وکړم چې د هغوی ګناهونه لېرې کړم.

۲۸ د زېري په خاطر يهوديان د خدای دبنمان شول او دا ستاسو په گټه دی. د خدای د خوبني له امله هغوی اوس هم خدای ته د هغوی د نیکونو ابراهيم، اسحاق او يعقوب په خاطر گران دي.

۲۹ ځکه چې د خدای نعمتونه او بلنه نه بدلېدونکي دي. ۳۰ لکه څنگه چې تاسو غير يهوديانو يو وخت د خدای په وړاندې نافرمانی کوله، خو اوس په تاسو باندې د يهوديانو د نافرمانی له امله رحم وشو، ۳۱ نو اوس هغوی نافرمانی کوي او په تاسو باندې د خدای رحم وشو، نو له دې امله په هغوی باندې به هم د هغه رحم وشي. ۳۲ خدای ټول خلک په نافرمانی کې راگېر کړل، ترڅو په ټولو باندې رحم وکړي.

۳۳ واه، د خدای شتمني څومره زیاته ده او د هغه حکمت او پوهه څومره ژوره ده! د هغه قضاوتونه څومره پټ او د هغه په لارو پوهېدل څومره سخت دي. ۳۴ ځکه د خدای په کلام کې لیکل شوي دي: څوک د څښتن په فکرونو باندې پوه شوی دی؟ یا څوک د هغه مشاور دی؟ ۳۵ یا چا خدای ته کوم څه ورکړي دي چې هغه ترې بېرته واخلي؟

۳۶ ځکه چې ټول شيان د هغه له خوا دي او د هغه په وسیله پیدا شوي دي او د هغه دپاره دي. د هغه جلال دې تل ترتله وي. امین.

په مسیح کې نوی ژوند

۱۲ ۱ نو له دې امله ای خویندو او وروڼو! زه د خدای د رحمتونو په خاطر ستاسو نه غوښتنه کوم چې خپل ځانونه خدای ته د ژوندی او سپېڅلي قربانی په توگه چې هغه ته د منلو وړ وي، وړاندې کړئ. دا ستاسو رښتینی او مناسب عبادت دی. ۲ د دې دنیا په شان مه کېږئ، بلکې په خپل نوي فکر سره خپل ځان بلکل بدل کړئ. بیا به تاسو وکولای شئ چې د خدای اراده وپېژنئ او هغه څه چې ښه، د منلو وړ او کامل دي، وپېژنئ.

۳) د هغه فضل له مخې چې ماته راکړل شوی دی، زه تاسو هر یو ته وایم چې خپل ځان لکه څنګه چې اوس یی، د دې نه لوړ مه ګڼئ. بلکې عاجز اوسئ او د هغه ایمان د اندازې له مخې چې خدای تاسو هر یو ته درکړی دی، فکر وکړئ. ۴) لکه څنګه چې زموږ په بدن کې ډېر غړي دي او د ټولو غړو کار یو شان نه دی، ۵) نو موږ چې ډېر یو، خو په مسیح کې یو بدن یو او د یو بل غړي یو.

۶) موږ باید د هغو مختلفو نعمتونو څخه چې خدای راته د خپل فضل له مخې راکړي دي، کار واخلو. که چېرې هغه د خدای د پیغام رسول وي، نو هغه باید د خپل ایمان له مخې سرته ورسوو. ۷) که خدمت کول وي، نو باید خدمت وکړو. که هغه تعلیم ورکول وي، نو باید تعلیم ورکړو. ۸) که هغه د نورو هڅول وي، نو باید وپې هڅوو. که چېرې د اعانې یا مرستې ورکول وي، نو د سخاوت له مخې یې ورکړو، که چېرې د مشرۍ نعمت وي نو په کونښن سره یې وکړو، که چېرې د مهربانۍ کولو نعمت وي، نو په خوشحالی سره رحم وکړو.

۹) ستاسو مینه دې رښتینې او سوچه وي. د بدو نه کرکه کوئ او په نېکۍ کې ټینګ ودرېږئ. ۱۰) یو د بل سره د ورورولۍ مینه کوئ او هر یو دې د خپل ځان نه زیات د نورو درناوی وکړي. ۱۱) په خپل کار کې تنبلي مه کوئ او په روحاني شوق سره د څښتن خدمت کوئ. ۱۲) ستاسو هیله دې تاسو خوشحاله ساتي، په مصیبت کې صبر او زغم ولرئ او هر وخت دعا کوئ. ۱۳) د محتاجو ایماندارانو سره مرسته کوئ او مېلمه پالونکي اوسئ.

۱۴) څوک چې تاسو ځوروي، د هغوی دپاره برکت غواړئ، نه لعنت. ۱۵) څوک چې خوشحاله وي، نو خوشحالي ورسره کوئ او څوک چې ژاړي، نو ورسره ژړا کوئ. ۱۶) یو د بل سره په همغږۍ کې ژوند کوئ. مغرور مه اوسئ، بلکې د ټیټ مقام لرونکو خلکو سره ملګرتیا کوئ. خپل ځان هونښیار مه ګڼئ.

١٧ د بدی په بدل کې د چا سره بدې مه کوئ. خو پام کوئ چې هغه کارونه باید وکړئ چې د ټولو په نظر کې ښه وگڼل شي. ١٨ ترڅو پورې چې کېدای شي او ستاسو پورې اړه ولري، نو د ټولو خلکو سره په سوله کې ژوند تېروئ. ١٩ گرانو دوستانو، هېڅکله خپل بدل مه اخلئ، بلکې هغه د خدای قهر او غضب ته پرېږدئ، ځکه چې د خدای په کلام کې لیکل شوي دي: خښتن وايي: «بدل اخیستل زما کار دی، زه بدل اخلم.»

٢٠ د دې په ځای لیکل شوي دي: که چېرې ستا دښمن وری وي، نو هغه ته خواړه ورکړه چې وېې خوري، که چېرې تری وي، نو هغه ته اوبه ورکړه چې وېې خښني ځکه چې په دې کار به هغه وشرمېږي.

٢١ مه پرېږده چې بدې درباندي غالبه شي، بلکې د نېکۍ په وسیله په بدې باندي بری ترلاسه کړه.

د واک د خاوندانو په وړاندي زمونږ دنده

١٣ ١ هرڅوک دې د حکومتي واکمنانو تابعداري کوي، ځکه چې د خدای له اجازې پرته څوک نه شي کولای چې حکومت وکړي او اوسني واکمنان د خدای له خوا ټاکل شوي دي. ٢ له دې امله څوک چې د واکمنانو سره مخالفت کوي، نو د خدای سره چې هغوی یې ټاکلي دي، مخالفت کوي او څوک چې مخالفت کوي، هغوی به په خپله خپل ځان ته سزا ورکوي. ٣ ځکه چې واکمنان د ښو خلکو د وېرې سبب نه گرځي، بلکې بدکاران ترې وپریږي. نو که چېرې غواړئ چې د قدرت د خاوندانو څخه وېره ونه لرئ، نو بیا ښه کار کوئ او هغوی به ستاسو ستاینه کوي. ٤ ځکه چې هغوی د خدای خدمتگاران دي او ستاسو د ښېگڼې دپاره دي. خو که چېرې تاسو غلط کار کوئ، نو بیا ووپریږئ، ځکه چې هغوی د خپل ځان سره توره بې دلیله نه گرځوي. هغوی

د خدای خدمتگاران دي او د خدای د غضب له لارې بدکارانو ته سزا ورکوي. (۵) له همدې امله باید د واک د خاوندانو تابع اوسئ، یوازې د خدای د غضب نه د ځان ساتلو دپاره نه، بلکې د خپل وجدان په خاطر. (۶) له همدې امله تاسو هم خپله مالیه ورکوئ، ځکه چې د واک خاوندان د خدای خدمتگاران دي او په خپلو دندو کې بوخت دي. (۷) د کومو خلکو نه چې مو پور اخیستی وي، هغوی ته خپل پور بېرته ورکړئ. د مالیه اخیستونکو ته مالیه ورکوئ او محصول د محصول اخیستونکو ته ورکوئ. څوک چې د درناوي وړ وي، د هغوی درناوی کوئ او د عزت د خاوندانو عزت کوئ.

د یو بل په وړاندې زموږ دنده

(۸) د هېچا پور په ځان باندې مه پرېږدئ، ستاسو یوازېنی کار د یو بل سره مینه کول دي. ځکه څوک چې د نورو سره مینه کوي، هغه په شریعت باندې پوره عمل کړی دی. (۹) ځکه چې دا حکمونه دي: «زنا مه کوه، قتل مه کوه، غلامه کوه، د نورو څخه د کوم شي تمه مه کوه» او نور حکمونه هم دي چې په دې حکم کې په لنډه توګه بیانېږي: «د خپل ګاونډي سره د خپل ځان په شان مینه کوه.» (۱۰) څوک چې د خپل ګاونډي سره مینه کوي، نو د هغه سره بد نه کوي. نو له دې امله مینه کول د شریعت پوره کول دي.

(۱۱) همدارنګه لکه څنګه چې تاسو پوهېږئ چې همدا اوس هغه وخت رارسېدلی دی چې باید د خوب نه راویښ شئ. ځکه چې اوس زموږ خلاصون د هغې ورځې نه ډېر رانژدې شوی دی چې کله مو ایمان راوړ. (۱۲) شپه تېره شوې ده او ورځ رانژدې ده. نو راضئ چې د تیاري د کارونو نه لاس واخلو او د رڼا د زغرو کالي واغوندو. (۱۳) راضئ چې د هغو کسانو په شان چې په رڼا کې ژوند کوي، مناسب چلند وکړو، نه په عیاشی او نشو کې، نه په زناکاری او فساد کې، نه په جګړو او کینو کې. (۱۴) د دې په ځای د خښتن عیسی مسیح د فطرت لباس واغوندئ او نور د خپلو نفساني

د نورو په هکله قضاوت مه کوئ

۱۴ (۱) هغه خلک چې په خپل ایمان کې کمزوري دي، هغوی ومنئ، خو د هغوی سره د هغوی د عقیدو په هکله شک او بحث مه کوئ. (۲) یو کس په دې عقیده دی چې هغه کولای شي چې هرڅه وخورې، خو څوک چې په ایمان کې کمزوری وي، هغه یوازې سابه خوري. (۳) څوک چې هرڅه خوري، نو هغه باید هغه چاته په سپکه سترګه ونه ګوري چې هغه یې نه خوري او څوک چې هرڅه نه خوري، باید د هغه چا په هکله قضاوت ونه کړي چې هرڅه خوري، ځکه چې خدای هغه قبول کړی دی. (۴) ته څوک یې چې د بل چا د نوکر په هکله قضاوت کوي؟ دا چې هغه نوکر په خپل خدمت کې بریالی دی او که نه، دا د هغه د بادار پورې اړه لري. خو هغه به بریالی شي، ځکه چې څښتن کولای شي چې هغه بریالی کړي.

(۵) یو کس یوه ورځ د نورو ورځو نه سپېڅلی ګڼي، په داسې حال کې چې بل کس ټولې ورځې یو شان ګڼي. هرڅوک باید په دې باندې ډاډمن اوسي چې کوم فکر چې هغه یې لري، هغه سم دی. (۶) څوک چې یوه ورځ سپېڅلې او مهمه ګڼي، هغه یې څښتن ته د درناوي دپاره ګڼي. څوک چې هرڅه خوري، نو څښتن ته د درناوي دپاره یې خوري، ځکه چې هغه ورباندې د خدای شکر کوي. خو څوک چې هرڅه نه خوري، هغه یې هم څښتن ته د درناوي دپاره نه خوري او د خدای شکر کوي. (۷) ځکه چې زمونږ څخه هېڅوک هم د خپل ځان دپاره ژوند نه کوي او هېڅوک هم د خپل ځان دپاره نه مړ کيږي. (۸) ځکه که چېرې مونږ ژوند کوو، نو د څښتن دپاره یې کوو او که مړه کېږو، نو د څښتن دپاره مړه کېږو. نو که چېرې مونږ ژوندي یو یا مړه کېږو، مونږ د څښتن یو. (۹) له همدې امله مسیح مړ شو او بیا راژوندی شو، ترڅو هغه د مړو او ژونديو دواړو څښتن وي. (۱۰) نو بیا ته ولې د بل ایماندار په هکله قضاوت کوي؟ یا ولې بل ایماندار ته په سپکه سترګه

گوري؟ ځکه چې مونږ ټول به د خدای د قضاوت د تخت په مخکې ودرېږو. (۱۱) ځکه چې د خدای په کلام کې لیکل شوي دي: «څښتن وايي چې زه په خپل ژوند باندې قسم خورم چې هر يو به زما په مخکې په گوندو شي او هر يو به په خپله ژبه اقرار وکړي چې زه خدای يم.» (۱۲) نو بيا به مونږ هر يو د خپل ځان په هکله خدای ته حساب ورکوو.

د نورو ايماندارانو د بنوييدلو سبب مه کېږئ

(۱۳) نو راضي چې نور د يو بل په هکله قضاوت ونه کړو، بلکې د هغې په ځای پرېکړه وکړو چې د بل ايماندار په لاره کې تېره کېږدو چې ورباندې وبنويږي او يا د هغه د لارې خنډ شو ترڅو گناه وکړي. (۱۴) زه پوهېږم او څرنگه چې زه په څښتن عيسی باندې ډاډمن يم چې هېڅ شی په خپله ناپاکه نه دی، خو څوک يې چې ناپاک گڼي، نو د هغه دپاره ناپاکه دی. (۱۵) که چېرې بل ايماندار په هغه خورو باندې چې ته يې خورې خفه کېږي، نو ته نور په مينه چلند نه کوي. ته چې څه خورې په هغو باندې د هغه چا د تباهي او هلا کېدلو سبب مه گرځه چې مسيح د هغه دپاره مړ شو. (۱۶) نو څه چې ستاسو دپاره بڼه دي، مه پرېږدئ چې نور ورته بد ووايي. (۱۷) ځکه چې د خدای پاچاهي خوړل او څښل نه دي، بلکې عدالت، سوله او خوشحالي ده چې روح القدس يې ورکوي. (۱۸) څوک چې په دې ډول د مسيح خدمت کوي، نو هغه خدای ته د منلو وړ دی او خلک يې خونبوي.

(۱۹) نو بيا راضي چې د هغو شيانو پسې وگرځو چې زمونږ ترمنځ د سولې او سلامتی سبب گرځي او يو د بل سره مرسته وکړو چې ټينگ ايمان ولرو. (۲۰) د خوراک په خاطر د خدای کار مه خرابوئ. په حقيقت کې هر څه پاک دي، خو دا غلطه ده چې کوم څوک هغه څه وخورې چې د نورو د بنوييدلو او گناه سبب شي. (۲۱) دا به بڼه وي چې ته غوښه ونه خورې يا شراب ونه څښې او بل داسې کار ونه کړې چې د نورو ايماندارانو د بنوييدلو سبب شي. (۲۲) په کوم شي چې ته

عقیده لرې، هغه د خدای او په خپل منع کې وساته. بختور دي هغه خلک چې خپل ځانونه د هغه څه په خاطر چې د هغوی په نظر کې سم دي او ترسره کوي یې، مجرم نه گڼي. (۲۳) خو که چېرې څوک کوم څه وخورې او په هغه باندې شکمن وي، نو هغه محکوم دی ځکه چې هغه د ایمان له مخې دا عمل نه کوي او هر عمل چې د ایمان له مخې نه وي، هغه گناه ده.

خپل ځان نه بلکې نور خلک خوشحالی

۱۵ (۱) مونږ چې په ایمان کې ټینګ یو، باید د کمزرو کمزورتیا وزغمو او یوازې د خپل ځان د خوشحالی په فکر کې ونه اوسو. (۲) مونږ هر یو باید د خپل گاونډي د نېکني او خوشحالی دپاره مرسته وکړو ترڅو د هغوی ایمان ډېر قوي شي. (۳) ځکه چې مسیح هم کوبښ و نه کړ چې خپل ځان خوشحاله کړي. خو لکه څنګه چې د خدای په کلام کې لیکل شوي دي: «کومو خلکو چې ستاسو سپکاوی وکړ، هغوی زما سپکاوی هم وکړ.» (۴) ځکه هر څه چې پخوا لیکل شوي دي، هغه زمونږ د لارښوونې دپاره لیکل شوي دي ترڅو مونږ د صبر او هغې تسلی په وسیله چې د خدای کلام یې مونږ ته راکوي، هیله مند واوسو. (۵) خدای چې د صبر او تسلی سرچینه ده، تاسو ته دې توان درکړي چې په داسې همغږۍ یو د بل سره ژوند وکړئ لکه څنګه چې د عیسی مسیح د پیروانو سره مناسب دي، (۶) ترڅو تاسو ټول په ګډه سره په یو اواز د خدای یعنې زمونږ د څښتن عیسی مسیح د پلار ثنا ووايئ.

ټولو خلکو ته د زېري رسول

(۷) نو لکه څنګه چې مسیح تاسو ومنلئ، نو تاسو هم د خدای د جلال دپاره یو بل ومنئ. (۸) ځکه چې زه تاسو ته وایم چې مسیح د خدای د رښتینولۍ د ثابتولو دپاره د یهودیانو خدمتګار شو،

ترخو هغه وعدې پوره کړي چې د هغوی د نیکونو سره یې کړې وې (۹) او د دې دپاره چې غیریهودیان هم خدای ته د هغه د رحم په سبب ثنا ووايي. لکه څنگه چې د خدای په کلام کې لیکل شوي دي:

له دې امله به د غیریهودیانو منځ کې

زه ستا ثنا ووايم

او ثنا او صفت د ستا د نوم به کوم

زه په سندرو سره

(۱۰) او په بل ځای کې وايي:

ای نورو قومونو

خوشحالي وکړئ د خدای د قوم سره

(۱۱) او بیا په بل ځای کې وايي:

ای ټولو قومونو، د څښتن ثنا او صفت وکړئ

او ای ټولو خلکو د هغه لویي بیان کړئ

(۱۲) او بیا اشعیا وايي: د یسی د اولادې څخه به یو څوک راشي او هغه به راپاڅیږي تر څو په

غیریهودیانو باندې حکومت وکړي او هغه ته به د غیریهودیانو هیله وي.

١٣) خدای چې د هیلې سرچینه ده، هغه دې تاسو د خپل ایمان په وسیله د پوره خوشحالی او سولې نه ډک کړي چې د روح القدس په قدرت سره ستاسو هیله نوره هم زیاته شي.

د غیریهودیانو دپاره د پولوس رسول دنده

١٤) ای زما خویندو او ورونو، زه په خپله ستاسو په هکله ډاډمن یم چې تاسو د نېکۍ نه ډک او پوره پوهه لرئ او د دې توان لرئ چې یو بل ته لارښوونه وکړئ. ١٥) خو ما په زړورتیا سره ځینې شیان تاسو ته لیکلي دي چې تاسو ته یې در په یاد کړم، د هغه فضل له امله چې خدای ماته راکړی دی ١٦) چې د غیریهودیانو دپاره د عیسی مسیح خدمتگار شم. هغه ماته د زیري د رسولو په خاطر د کاهنتوب دنده راکړې ده، ترڅو غیریهودیان لکه د یوې نذرانې په توګه چې خدای ته د قبلېدلو وړ وي، وړاندې کړم چې د روح القدس په وسیله پاکه شوي ده. ١٧) نو ځکه زه په عیسی مسیح کې د خدای دپاره په خپل خدمت باندې فخر کوم. ١٨) ځکه چې زه دا جرات نه کوم چې د کوم شي په هکله خبرې وکړم پرته له هغه څه نه چې مسیح زما په وسیله سرته رسولي دي، د دې دپاره چې زه غیریهودیان په خپلو خبرو او عمل باندې د خدای تابع کړم. ١٩) د نښو او حیرانوونکو کارونو په قدرت او د خدای د روح په قدرت سره هغوی قانع شول، ځکه چې ما د اورشلیم نه تر ایلیریکوم پورې په ټوله لاره د مسیح زېږی په پوره توګه ورساوه. ٢٠) دا زما مقصد ؤ چې زېږی هغو ځایونو ته ورسوم چې تر اوسه یې د مسیح نوم نه دی اورېدلی، ترڅو زه په هغه بنیاد باندې داسې کوم څه جوړ نه کړم چې بل چا ایښی دی. ٢١) بلکې لکه څنګه چې د خدای په کلام کې لیکل شوي دي:

«چې څه نه دي ویل شوي د هغه په هکله چاته

وبه یې ویني هغوی

او چا چې څه نه دي اورېدلي د هغه په هکله

هغوی به پوه شي»

روم ته د پولوس د تگ مقصد

٢٢ له همدې امله څو څو ځلي تاسو ته زما د راتللو مخنيوی وشو. ٢٣ خو اوس چې ما خپل کار په دې سيمو کې پای ته رسولی دی او کلونه کلونه کيږي چې زه په دې ارمان وم چې راشم او تاسو ووينم، ٢٤ نو زه په دې هيله يم چې اسپانيې ته د سفر په وخت کې تاسو سره د لږ وخت دپاره ووينم او کله مې چې ستاسو سره ليدنه وکړه، نو بيا به ستاسو په مرسته خپل سفر ته دوام ورکړم. ٢٥ خو اوس د خدای د خلکو سره د مرستې په خاطر اورشليم ته ځم. ٢٦ ځکه چې د مقدونيې او جنوبي يونان ايماندارانو د زړه له اخلاصه پرېکړه کړې ده چې په اورشليم کې غريبو ايماندارانو ته يو څه پيسې د اعانې په توگه ورکړي. ٢٧ هغوی خوشحاله وو چې دا کار وکړي او په حقيقت کې هغوی خپل ځانونه د يهوديانو پورې گڼل. څرنگه چې يهوديانو خپل روحاني برکتونه د غير يهوديانو سره شريک کړل، نو غير يهوديان بايد د دې په بدل کې د هغوی سره مالي مرستې وکړي. ٢٨ نو کله چې زه دا کار سرته ورسوم او هغه پيسې چې راټولې شوې دي هغوی ته وسپارم، نو بيا زه اسپانيې ته ځم او په لاره کې به ستاسو سره ليدنه وکړم. ٢٩ زه پوهېږم چې کله تاسو ته درځم، نو د مسيح د پوره برکتونو سره به درځم.

٣٠ ای خویندو او ورونو، زه ستاسو نه د خپل څښتن عیسی مسیح او هغې مینې په خاطر چې روح القدس یې تاسو ته درکوي، غوښتنه کوم چې زما سره په هلوځلو کې خدای ته په دعا کولو سره یوځای شی. ٣١ دعا وکړئ چې زه د يهوديې د بې ايمانانو څخه وژغورل شم او زما خدمت په اورشليم کې د خدای خلکو ته د منلو وړ وگرځي. ٣٢ نو که د خدای رضا وي، په خوشحالی

به تاسو ته درشم او ستاسو په ملگرتيا او ليدني سره به بېرته تکره شم. (۳۳) خدای چې د سولې او سلامتۍ سرچينه ده، هغه دې تاسو ټولو سره وي. امين.

د پولوس رسول ځانگړي سلامونه

۱۶ (۱) زه تاسو ته زمونږ خور فيبي چې د کينخريه د کليسا خادمه ده، درپېژنم. (۲) تاسو هغې ته د عيسی مسيح په نوم لکه څنگه چې د خدای د خلکو سره مناسب دي، هرکلی ووايئ او هر شي ته چې اړتيا ولري ورسره مرسته وکړئ، ځکه چې هغې د ډېرو سره مرسته کړې ده او زما سره يې هم کړې ده.

(۳) پريسکيلا او اکیلا ته چې د عيسی مسيح په خدمت کې زما ملگري دي، سلام ووايئ. (۴) هغوی خپل ځانونه زما په خاطر په خطر کې واچول، د هغوی څخه يوازې زه نه بلکې د غيريهوديانو ټولې کليساگانې شکرگزارې کوي. (۵) د هغې کليسا غړو ته هم سلامونه ووايئ چې د هغوی په کور کې سره راټولېږي. زما گران دوست اپنتوس ته چې د اسيا په ولايت کې اولنی کس ؤ چې په مسيح باندې يې ايمان راوړ، هم سلامونه ووايئ. (۶) مريم ته چې ستاسو دپاره يې ډېر زحمت ويستلی دی، سلام ووايئ. (۷) اندرونيکاس او يونياس ته چې زما وطنداران دي او زما سره په زندان کې وو، سلامونه ووايئ. هغوی په رسولانو کې مشهور خلک دي او زما نه مخکې يې په مسيح باندې ايمان راوړی ؤ. (۸) همدارنگه امپلياتوس ته چې په څښتن عيسی مسيح کې زما گران ملگري دی، سلام ووايئ. (۹) اوربانوس ته چې د مسيح په خدمت کې زمونږ ملگري دی او استاخييس ته چې په ما باندې گران دی، سلامونه ووايئ. (۱۰) اپليس ته چې وفاداري يې مسيح ته ثابته شوې ده او د ارستبولوس کورنۍ ته زما سلامونه ووايئ. (۱۱) زما وطندار هيروديون او نرکيسوس د کورنۍ ايماندارانو ته سلامونه ووايئ. (۱۲) تريفينا او تريفوسا ته چې د څښتن خدمت

کوي او ګراني پرسيس ته چې د خښتن دپاره يې ډېر زحمت ويستلی دی، سلامونه ووايي. (۱۳)

روفس ته چې د خښتن له خوا غوره شوی دی او د هغه مور ته چې ماته هم لکه د مور په شان ده، سلامونه ووايي. (۱۴) اسونکريتوس، فليگون، هرميس، پتروباس، هرماس او نورو خویندو او ورونو ته چې د هغوی سره دي، سلامونه ووايي. (۱۵) فيلولوګاس، جوليه، نيرياس او د هغه خور او اولمپياس او ټولو ايماندارانو ته چې د هغوی سره دي، سلامونه ووايي. (۱۶) يو بل ته سلام ووايي او په پاکه مينه يو بل ښکل کړی. د مسيح ټولې کليساګانې تاسو ته سلام وايي.

وروستنی لارښوونې

(۱۷) ای خویندو او ورونو، زه ستاسو نه غوښتنه کوم چې هغو خلکو ته مو پام وي چې بې اتفاقي رامنځته کوي او نور بې لارې کوي او د هغه تعليم په خلاف دي چې تاسو حاصل کړی دی. د هغوی څخه ځان لېرې وساتئ. (۱۸) ځکه چې داسې خلک زمونږ د خښتن مسيح خدمت نه کوي، بلکې د خپلې خپټې دپاره کار کوي او په خوږو خبرو او غوږه مالي سره ساده خلک غولوي. (۱۹) ځکه چې د خښتن څخه ستاسو اطاعت کول ټولو خلکو ته معلوم دي او له همدې امله زه ستاسو په خاطر خوشحاله یم. خو زه غواړم چې تاسو په ښه کار کې هونبیار اوسئ او په بد کار کې بې ګناه اوسئ. (۲۰) خدای چې د سلامتې سرچينه ده، هغه به زر شيطان ستاسو د پښو لاندې ټوټې ټوټې کړي. په تاسو باندې دې زمونږ د خښتن عیسی مسيح فضل وي.

(۲۱) زما همکار تیموتاوس او همدارنگه زما وطنداران لوسیوس او یاسون او سوسیپاتوس هم تاسو ته سلامونه وایي. (۲۲) زه ترتیوس د پولوس منشي د دې لیک لیکونکی هم تاسو ته د خښتن په نوم سلامونه وایم. (۲۳) - (۲۴) ګایوس چې زما او د هغه په کور کې د ټولې کلیسا کوربه دی، تاسو ته سلامونه وایي او د ښار خزانه دار اراستوس او زمونږ ورور کوارتس هم تاسو ته سلامونه وایي.

د پولوس اخرنی دعا

٢٥) اوس دې خدای ته جلال وي چې کولای شي تاسو په ایمان کې د عیسی مسیح د زیري له مخې چې زه یې اعلانوم او د هغه حقیقت د خرگندولو له مخې چې د پېریو پېریو راهیسې پت پاتې ؤ، قوي کړي. ٢٦) اوس دا حقیقت د پیغمبرانو د لیکنو په وسیله خرگند شوی دی او د ابدی خدای د حکم له مخې د دنیا ټولو قومونو ته ښکاره شوی دی، ترڅو هغوی ایمان راوړي او د هغه اطاعت وکړي.

٢٧) هغه واحد او یوازې خدای ته دې چې په هرڅه پوهیږي د عیسی مسیح په وسیله تل ترته جلال وي. امین.

تاسو پوښتنې لرئ؟ +1 807.700.6699

afghanbibles.org © د ختیځ افغانستان ۲۰۲۱

Copyrighted material not for reprint/publishing purposes.